

سید نبوتؐ اور اہل کُلفِ اُمت کی تعلیمات کا سہرا

ماہنامہ

اشرف المجلدات

Volume:18 Issue:11 November 2025

مَدِیْنَةُ

مَوْلَانَا مُحَمَّدٌ عَبْدُ الْقَوِيِّ

اشرف العلوم

www.iauth.in

اشرف الجرائد میں شامل تمام مضامین کی تمام جزئیات سے مدیر کا اتفاق ضروری نہیں

آئینہ مضامین

۵	مولانا شیخ عبدالقادر فرید قاسمی	محسن انسانیت ﷺ کا دوسرا حق	درس قرآن
۷	مولانا مفتی محمد احمد علی قاسمی	ہر نیک کام صدقہ ہے	درس حدیث
۹	حضرت مولانا یحییٰ نعمانی زید مجدہ	اہل سنت میں شیعیت کی تخم ریزی	پیش گفتار
۲۷	ڈاکٹر عبدالرحمن العریفی	اور نوجوان کو غلطی کا احساس ہو گیا	گوشہ سیرت
۲۸	مولانا مفتی محمد رفیع حنیف قاسمی	اسلام کی باکمال خواتین	گوشہ خواتین
۳۰	مولانا مفتی محمد منور قاسمی	حیا کسے کہتے ہیں؟	اصلاحی مضامین
۳۲	مولانا محمد عبدالرشید طلحہ نعمانی قاسمی	برداشت و رواداری کا عالمی دن	"
۳۵	مولانا مفتی احمد عبید اللہ یاسر قاسمی	اچھے نام شریعت میں مطلوب بھی ہیں اور محمود بھی	"
۳۹	مولانا مفتی محمد سلمان قاسمی محبوب نگری	فلم ”دی تاج اسٹوری“ تاریخ ہند پر کلنک	لمحہ فکریہ
۴۴	پیشکش: مولانا مفتی محمد احمد علی قاسمی	اشرف المجالس: حضرت مولانا محمد عبدالقوی صاحب مدظلہ	افادات اکابر
۴۷	ترتیب: مولانا مفتی محمد احمد علی قاسمی	ارشاد السالکین: حضرت مولانا محمد عبدالقوی صاحب مدظلہ	"
۴۹	مولانا مفتی محمد ندیم الدین قاسمی	آپ کے شرعی مسائل	فقہ و فتاویٰ

اشرف الجرائد کی توسیع و اشاعت میں حصہ لے کر اشاعت دین کا ثواب حاصل فرمائیں۔ ادارہ



درس قرآن

محسن انسانیت صلی اللہ علیہ وسلم کا دوسرا حق

از: مولانا شیخ عبدالقادر فریدی قاسمی *

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ
فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنْزِلَ مَعَهُ ۖ أُولَٰئِكَ هُمُ الْمُفْلِحُونَ
(الاعراف: ۱۵۷)

ترجمہ: چنانچہ جو لوگ اس نبی پر ایمان لائیں گے، اس کی تعظیم کریں گے، اس کی مدد کریں گے، اور اس کے ساتھ جو نور اتارا گیا ہے، اس کے پیچھے چلیں گے، تو وہی لوگ فلاح پانے والے ہوں گے۔

تشریح: مذکورہ آیت کے اس جز میں اللہ تبارک و تعالیٰ نے سید اکائیات حضرت محمد صلی اللہ علیہ وسلم کے چار حقوق کا تذکرہ فرمایا ہے، جن میں سے پہلے حق کی تشریح بیوستہ ماہ کے درس قرآن میں ذکر کی گئی ہے، اب حسب وعدہ دوسرے حق کی توضیح پیش کی جا رہی ہے۔ اللہ رب العزت نے حضور صلی اللہ علیہ وسلم کے دوسرے حق کا ذکر کرتے ہوئے فرمایا کہ: کامیاب وہ لوگ ہیں جو نبی اکرم صلی اللہ علیہ وسلم کی تعظیم اور اکرام کرتے ہیں، اور اس کے لیے لفظ "عزروہ" کو استعمال فرمایا ہے، تعزیر کے متعدد معانی آتے ہیں ان میں سے دو معانی کو قرآن کریم کی دو آیات میں بیان کیا گیا ہے، ان میں سے ایک معنی ہے مدد کرنا، اور دوسرا معنی ہے تعظیم کرنا پہلے معنی کو سورہ فتح میں بیان کیا گیا ہے لِيُؤْمِنُوا بِاللّٰهِ وَرَسُولِهِ وَتُعَزِّرُوهُ وَتُوَقِّرُوهُ ۖ اور اوپر ذکر کردہ آیت میں دوسرا معنی مراد ہے۔ تعظیم دو طرح کی ہوتی ہے، ایک باطنی اور دوسری ظاہری، باطنی تعظیم کا مطلب یہ ہے کہ دل سے حضور صلی اللہ علیہ وسلم کا اکرام کرنا اور دل میں ان کی عظمت کا ہونا، یہ تعظیم تو ہر مسلمان کے قلب میں ہوتی ہی ہے؛ ورنہ اس کے بغیر ایمان کامل ہو ہی نہیں سکتا؛ لیکن اس کے علاوہ نبی پاک صلی اللہ علیہ وسلم کی کچھ ظاہری تعظیم بھی ہے جن کا لحاظ کرنا ضروری ہے، اور اللہ تعالیٰ نے اس کی طرف توجہ بھی دلائی ہے، چنانچہ ایک مرتبہ قبیلہ تمیم کا ایک وفد حضور صلی اللہ علیہ وسلم کی خدمت میں حاضر ہوا تو چوں کہ حضور صلی اللہ علیہ وسلم کا معمول شریف یہ تھا کہ جب کوئی وفد حضور صلی اللہ علیہ وسلم کی خدمت میں آتا تو

آپ ﷺ ان میں سے کسی کو آئندہ کے لیے امیر منتخب فرماتے اسی سلسلے کی مشاورت میں حضرت ابو بکر صدیقؓ نے اس وفد میں سے ایک آدمی کا نام لیا اور حضرت عمر فاروقؓ نے ایک دوسرے آدمی کا نام لیا اور دونوں حضرات نے اپنی اپنی رائے کی تائید و حمایت اس طرح کی کہ کچھ بحث کا سا انداز پیدا ہو گیا اور دونوں کی آوازیں بلند ہو گئیں، حالاں کی ابھی آپ ﷺ نے ان میں سے کسی کو امیر نہیں بنایا تھا اور نہ ہی اس سلسلے میں کوئی بات کی تھی اس پر اللہ تعالیٰ نے بطور تنبیہ یہ آیت نازل فرمائی: **يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ** (اے مسلمانو! نبی کی آواز سے اوپر اپنی آواز بلند نہ کرو) اور چوں کہ ان دونوں بزرگوں کا فیصلہ حضور ﷺ کے فیصلے سے پہلے ہوا تھا تو اللہ تعالیٰ نے تادیباً یہ آیت بھی ساتھ میں نازل فرمائی: **يَا أَيُّهَا الَّذِينَ آمَنُوا لَا تَقْدِّمُوا بَيْنَ يَدَيِ اللَّهِ وَرَسُولِهِ** (اے مسلمانو! اللہ اور اس کے رسول سے آگے مت بڑھو) یہ آیت عام ہے۔ اس کے تحت یہ بھی داخل ہے کہ حضور ﷺ جب چل رہے ہوں تو ان سے آگے مت بڑھو اور حضور کسی معاملے میں جب تک کوئی فیصلہ نہ کریں تم اپنی کسی رائے پر اصرار مت کرو چنانچہ مذکورہ آیت کے نزول کے بعد اجلہ صحابہ رضوان اللہ علیہم اجمعین بھی حضور ﷺ کے سامنے پست آواز میں بات کرتے تھے، اور بعض تو حیط اعمال کے ڈر سے گفتگو ہی نہیں فرماتے، یہ سب طاعت اور ذات نبی اور دربار نبی کی ادب آوری ہے، اس بے مثال جذبہ پر اللہ تعالیٰ نے ان کی مدح سرائی کی **إِنَّ الَّذِينَ يَغْضُّونَ أَصْوَاتَهُمْ عِنْدَ رَسُولِ اللَّهِ أُولَٰئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَىٰ** (سورہ حجرات: ۳) (جو لوگ حضور ﷺ کے سامنے اپنی آوازیں پست رکھتے ہیں تو ایسے لوگوں کے دلوں کو اللہ تعالیٰ نے تقویٰ کے لیے خالص کر دیا ہے)۔

یہ بات ذہن میں رہنی چاہیے کہ اللہ تعالیٰ نے کچھ احکام کسی خاص موقع پر نازل فرمائے تھے لیکن الفاظ کو عام بیان فرمایا تا کہ یہ حکم قیامت تک آنے والے تمام مسلمانوں کے لیے ہو جائے، لہذا مذکورہ آیات کا پس منظر اور شان نزول ہر چند کہ خاص ہے؛ لیکن حکم عام ہے، پس قیامت تک تمام مسلمانوں پر حضور ﷺ کی تعظیم کرنا لازم و ضروری ہے، ہر مسلمان کو کوئی دینی فیصلہ کرنے سے پہلے دیکھنا ہوگا کہ حضور ﷺ نے اس معاملے میں کیا فیصلہ فرمایا ہے؟ حضور ﷺ نے فلاں معاملے میں کیا ہدایت دی ہے، ایسا نہ ہو کہ ہمارا کوئی فیصلہ حضور کے کیے گئے کسی فیصلے کے خلاف ہو، اسی کو اللہ تعالیٰ نے فرمایا: **وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَىٰ اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ** (سورہ احزاب: ۳۶) کسی بھی مسلمان مرد اور نہ ہی کسی مسلمان عورت کے لیے اللہ اور رسول کے فیصلے بعد ان کو اپنے معاملے میں کوئی اختیار نہیں رہتا۔

اللہ رب العزت ہمارے دلوں میں بھی صحابہ کرام کی طرح حضور ﷺ کی تعظیم پیدا فرمائے۔ آمین



درسِ حکایت

ہر نیک کام صدقہ ہے

از: مولانا مفتی محمد احمد علی قاسمی *

وَعَنْ أَبِي ذَرٍّ رضی اللہ عنہ قَالَ: قَالَ رَسُولُ اللَّهِ صلی اللہ علیہ وسلم: تَبَسُّمُكَ فِي وَجْهِ أَخِيكَ صَدَقَةٌ وَأَمْرُكَ بِالْمَعْرُوفِ صَدَقَةٌ وَنَهْيُكَ عَنِ الْمُنْكَرِ صَدَقَةٌ وَإِزْشَاذُكَ الرَّجُلَ فِي أَرْضِ الضَّلَالِ لَكَ صَدَقَةٌ وَنَضْرُكُ الرَّجُلَ الرَّدِيءِ الْبَصَرِ لَكَ صَدَقَةٌ وَإِمَاطَتُكَ الْحَجَرَ وَالشُّوكَ وَالْعِظَمَ عَنِ الطَّرِيقِ لَكَ صَدَقَةٌ وَإِفْرَاغُكَ مِنْ دَلْوِكَ فِي ذُلِّ أَخِيكَ لَكَ صَدَقَةٌ. (ترمذی: 1956)

ترجمہ:- حضرت ابو ذر رضی اللہ تعالیٰ عنہ کہتے ہیں: رسول اللہ صلی اللہ علیہ وسلم نے فرمایا: اپنے مسلمان بھائی سے ملاقات کے وقت تمہارا مسکراتا تمہارے لیے صدقہ ہے، تمہارا لوگوں کو بھلائی کا حکم دینا اور برائی سے روکنا صدقہ ہے، بھٹک جانے والی جگہ میں راہ بھولے ہوئے آدمی کو راستہ دکھانا تمہارے لیے صدقہ ہے، کم نظر آنے والے آدمی کو راستہ دکھانا تمہارے لیے صدقہ ہے، پتھر، کانٹا اور ہڈی کو راستہ سے ہٹانا تمہارے لیے صدقہ ہے، تمہارا اپنے ڈول سے اپنے بھائی کے ڈول میں پانی ڈالنا بھی تمہارے لیے صدقہ ہے۔

تشریح: ہر انسان کی زندگی اللہ تعالیٰ کی بے انتہا عنایات و الطاف اور لامحدود نوازشات و عطایا سے اس طرح عبارت ہے کہ بندہ اللہ تعالیٰ کے فضل و احسان اور اس کے جود و عطا کے تئیں تصدق و فداکاری کے لیے ہمہ تن اور ہمہ وقت تیار رہے۔

تصدق اپنے خدا کے جاؤں یہ پیارا آتا ہے مجھ کو انشاء

ادھر سے ایسے گناہ پیہم ادھر سے وہ دم بہ دم عنایت

حق تعالیٰ شانہ کی اسی صفتِ عطا اور وصفِ نوازش کا اثر بندوں کے اندر اپنے ہی ایمان والے بھائیوں کے ساتھ سلوک و معاملہ کے حوالے سے ظاہر ہونا چاہیے، یہی وجہ ہے کہ ہر وہ معاملہ اور سلوک جس سے کسی شخص کا

کوئی کام بن جائے یا محض طرزِ عمل سے کسی کا دل خوش ہو جائے، اللہ تعالیٰ کو صرف پسندیدہ اور محبوب ہی نہیں؛ بلکہ یہ ایسی قربت و عبادت ہے جس پر دنیا و آخرت میں اجر و ثواب کی بشارت ہے۔

زیرِ نظر حدیث شریف میں رسول اللہ ﷺ نے بعض ایسے ہی امور و اوصاف کا بیان فرمایا ہے جس پر عمل کر کے کوئی بھی مسلمان جہاں صدقہ اور خیرات کا اجر و ثواب پاسکتا ہے تو وہیں دوسری طرف آپسی بھائی چارہ باہمی اتحاد و اتفاق کے جذبات بیدار ہونے لگتے ہیں، اپنے کسی مسلمان بھائی کی ملاقات کے وقت خندہ پیشانی و خوش اخلاقی سے پیش آنا کوئی مشکل کام نہیں ہے؛ لیکن طبیعت و فطرت کی نرم مزاجی انسان کو اس خوبی پر آمادہ کرتی ہے۔

صحابی رسول حضرت جریر بن عبد اللہ بکلیؓ فرماتے ہیں کہ جب سے میں مسلمان ہوا ہوں نبی کریم ﷺ نے کبھی مجھ کو ملاقات سے منع نہیں کیا، اور جب بھی آپ مجھ کو دیکھتے تو مسکراتے، ماحجب بنی النبی ﷺ منذ اسلمت ولا رآنی الا تبسم (متفق علیہ) امر بالمعروف اور نہی عن المنکر اس امت کے اُن لازمی فرائض میں سے ہیں کہ جس کی تاکید و وصیت آئی ہے اور اس سے اعراض پر سخت ترین وعیدوں سے قرآن حدیث کے بے شمار صفحات بھرے ہیں، اسی کام کے واسطے نبی ﷺ کا قلبِ اطہر بے قرار رہتا تھا، اُس بے قراری کا کسی درجہ میں احساس مسلمان کو اس فریضہ سے غافل نہیں رکھے گا، راستہ بھٹکے شخص کو اُس کے صحیح راہ کی راہنمائی کرنے کو صدقہ کہا گیا ہے، راستہ سے کوئی بھی تکلیف دہ چیز کے ہٹا دیئے کو بھی صدقہ سے تعبیر کیا گیا ہے، اپنے ڈول سے اپنے کسی بھائی کے ڈول میں پانی بھر دینا صدقہ کا درجہ رکھتا ہے، بہر حال حدیث مذکور میں جتنی باتیں بیان کی گئی ہیں وہ اور ان جیسے اور معمولی درجہ کے وہ امور جس سے کسی بھی بندہ مسلم کو نفع پہنچایا جاسکتا ہے اُس سے دریغ نہیں کرنا چاہیے۔

اسی مضمون کی حدیث امام مسلم نے اپنی صحیح میں نقل کی ہے: رسول اللہ ﷺ نے فرمایا: لوگوں کے ہر جوڑ پر ہر روز جس میں سورج طلوع ہوتا ہے ”صدقہ“ ہے، فرمایا: تم دو آدمیوں کے درمیان عدل کرو یہ صدقہ ہے، تمہارا کسی آدمی کی اُس کے جانور کے متعلق مدد کرنا کہ اُسے سواری پر سوار کر دیا، یا سواری پر سامان اٹھا کر رکھ دیا یہ بھی صدقہ ہے، اچھی بات کہنا صدقہ ہے، ہر قدم جس سے تم مسجد کی طرف چلتے ہو صدقہ ہے، اور راستہ سے تکلیف دہ چیز ہٹا دو یہ بھی تمہارے لئے صدقہ ہے۔ (مسلم: 1009)

معلوم ہوا کہ روزانہ اپنے ہر جوڑ کی سلامتی کے شکریہ میں کوئی نہ کوئی نیک کام (جو مذکور ہیں اور جو اس کے علاوہ ہیں) ضرور کرنا چاہیے۔

پیش گوئی

اہل سنت میں شیعیت کی تخم ریزی

فکرو توجہ کی ضرورت

از: حضرت مولانا یحییٰ نعمانی صاحب زید مجدہ *

جو لوگ مسلمانوں کے حالات سے کچھ باخبر رہتے ہیں، خصوصاً جو حضرات دینی صورت حال کی فکر رکھتے ہیں، وہ اچھی طرح جانتے ہیں کہ؛ گزشتہ چند سالوں سے اہل سنت کے عوام میں، صحابہ کرامؓ سے بدظن و متنفر کرنے کی، گویا ایک وسیع و طاقت ور تحریک چل رہی ہے۔ یہ تحریک بظاہر منظم نہیں ہے اور اس کے افراد کسی تنظیمی اشتراک کے بغیر کام کر رہے ہیں، لیکن ان کی دعوت و تحریک، اپنے خاص پیغام اور فکری رخ کے اعتبار سے، بڑی یکسانیت اور ایک خاصا مرتب و مرحلہ دار انداز رکھتی ہے۔ خطرہ ہے کہ اس کا عملی نتیجہ یہ نکلے کہ بہت سے لوگوں کے دل و دماغ کی زمین پورے طور شیعہ مذہب کے لیے پر تیار ہو جائے۔

ایک اہم اطلاع اور خبر:

اب سے تقریباً ۱۵ سال پہلے سفر حج کے دوران ایک بہت واقف اور فکر مند ایرانی سنی عالم نے (جو اپنے لیے خطرہ محسوس کرنے کی وجہ سے سعودیہ اور امارات میں رہنے پر مجبور ہیں) مجھے بتایا کہ ایران کے ایک اونچے درجے کے عالم 'آیۃ اللہ' محمد علی تسخیری، جو حکومت کے اہم ذمہ داروں میں شمار کیے جاتے ہیں، بھارت میں شیعیت کی تبلیغ و دعوت کے ذمہ دار ہیں۔ اور ہر مہینے کئی دن دلی کے ایرانی سفارت خانے میں قیام کرتے ہیں۔ راقم سطور نے بعد میں تحقیق کی تو پایا کہ ان کی اطلاع صحیح تھی۔ اور وہ بڑے پیمانے پر انجام دیے جانے والے شیعیت کی دعوت و تبلیغ کے کاموں کے نگران اور ذمہ دار تھے۔ ان کے انتقال کے بعد بھارت کے شیعہ علماء نے

اپنے بیانات میں ان کو یہ خراج عقیدت پیش کیا کہ انہوں نے ”شیعیت کے فروغ کے لئے انتہائی ناقابل فراموش خدمات انجام دی ہیں“ (۱)۔

شیعیت کی اس دعوت کے لیے ایک بالکل متحدہ و مشترک طریقہ کار اختیار کیا جا رہا ہے۔ جس کے دونمیاں عناصر ہیں۔

۱۔ صحابہ کرام پر جھوٹے الزامات لگا کر ان سے سخت بدگمان و متنفر کرنا۔

۲۔ شیعیت اور شیعہ حضرات سے ایک خاص درجے کی محبت، بلکہ عظمت، اور اہل بیت کی محبت کے نام پر ان کے مسلک سے قرب و تعلق پیدا کرنا۔

پہلے عنصر کا حاصل یہ ہے کہ صحابہ کرام خصوصاً حضرت معاویہؓ کو شدت سے مطعون کیا جا رہا اور ان کو منافق اور اسلام کا شدید دشمن بتایا جا رہا ہے۔ اور دوسرے درجے میں ان کے بعد حضرات خلفاء ثلاثہ کو شبہ اور شک کے دائرے میں لا کر ان پر یہ الزام لگایا جا رہا ہے کہ خلافت تو اصلاً حضرت علیؓ کا حق تھا، وہی حضرت رسول اللہ ﷺ کے ایسے ”وصی“ تھے، جن کو حضور ﷺ نے اپنے بعد کے لیے امت کا سربراہ اور حکم راں طے فرمایا تھا۔ لیکن حضرت عمر اور حضرت ابوبکر اور کبار صحابہ رضی اللہ عنہم نے (معاذ اللہ سازش کر کے) ان کو خلیفہ نہیں بننے دیا۔ سوشل میڈیا کے اس دور میں جب پروپیگنڈے کی رفتار، حجم اور تاثیر، سب ہی پہلے سے بہت زیادہ بڑھ چکے ہیں، ہر طرف یہ مہم جاری ہے۔ یہ دعوت عرب میں بھی چل رہی ہے اور عجم میں بھی۔ راقم سطور واقف ہے کہ مغربی ممالک میں بھی علم دین اور تحقیق کے متعدد مدعی اس کی سرگرم دعوت دے رہے ہیں۔ اس طرح شیعیت اس وقت ایک زندہ دعوت و تحریک ہے، جس سے اسلام اور اہل اسلام کا سامنا ہے۔

اصل اور حقیقی خطرہ:

بہر حال اصل خطرہ جو درپیش ہے، وہ یہی ہے کہ شیعیت کے ان داعیوں کے ذریعے پیش کیے جانے والے بے بنیاد شبہات و اعتراضات ناواقف اور کم علم عوام کو دھیرے دھیرے شیعیت کی طرف لے کر بڑھ رہے ہیں۔ اور اس سفر کی منزل شیعہ مذہب میں مکمل داخلے کے سوا کچھ اور نہیں۔ اور اس تحریک کا مقصد و طرح نظر بھی یہی ہے۔ ذرا غور فرمائیے۔ اگر کسی شخص کا ذہن صرف اتنی سی باتوں کو قبول کر لے، جن کو یہ لوگ پیش کر رہے ہیں، تو پھر دین کی کس بات پر اطمینان کیا جاسکتا ہے؟ حضرت ابوبکر و عمر اور پھر حضرت عثمان رضی اللہ عنہم کی خلافت پر سارے صحابہ راضی رہے۔ سب نے اس کو قبول کیا۔ خلفاء ثلاثہ کے ہر کام میں کبار صحابہ شریک کار اور معین و مددگار تھے

اس طرح یہ حضرات اکابر بھی اس ”ظلم“ میں شریک رہے۔ ان سے بھی کبھی نہیں سنا گیا کہ وہ اس ”خیانت و ظلم“ سے بیزار ہوں اور کہتے ہوں کہ رسول اللہ صلی اللہ علیہ وسلم نے تو امت کا نگران، مرجع کل اور قائد و امام علیؑ کو بنایا تھا، تم کیوں امت اور دین کو غلط ہاتھوں میں دیے ہوئے ہو؟

دوسری طرف یہ بھی حقیقت ہے کہ انہی صحابہؓ کے ذریعے امت کو دین ملا، انہی حضرات کی خلافت کے دور میں اور انہی کی زیر نگرانی صحابہ کرامؓ نے قرآن ایک کتاب کی شکل میں لکھوایا اور ساری دنیا میں پھیلایا۔ انہوں نے ہی اس کی تفسیر و تشریح کی، اسلام کی شریعت و قانون اور رسول اللہ صلی اللہ علیہ وسلم کی دینی ہدایات اور نصیحتیں انہوں نے ہی امت کو سنائیں۔ لہذا جو ذہن اوپر ذکر کی گئی باتوں پر کسی معمولی درجے میں بھی یقین کرتا ہوگا، لازماً بالکل لازماً اور حتمناً ضرور شک میں پڑے گا کہ جن صحابہؓ نے رسول اللہ صلی اللہ علیہ وسلم کے رخصت ہوتے ہی دنیاوی حکومت و اقتدار پر قبضے کی خاطر رسول اللہ کے واضح احکام اور وصیت کا خون کیا اور اس کے لیے خود اسی رسول کے گھر والوں کے ساتھ ہر طرح کے مظالم بھی کیے، کیا یہ قرآن میں بھی انہوں نے اپنے انہی دنیاوی مقاصد اور مفادات کی خاطر کچھ ملانہ دیا ہو، یا کچھ چھپانہ لیا ہو۔ (واضح رہے کہ صحابہ کرامؓ پر ایسے جھوٹے الزامات ہی کا نتیجہ ہے کہ شیعہ مذہب میں قرآن کو تحریف شدہ اور غیر محفوظ مانا گیا ہے)۔

اس تحریک کے طریقہ کار کا دوسرا عنصر یہ ہے کہ شیعہ حضرات، اور ان کے مسلک و فکر سے ایک خاص درجے کی محبت پیدا کرنے کی کوشش کی جا رہی ہے۔ اور اس کے لیے وہی پرانا ’مغرب‘ عنوان اختیار کیا جا رہا ہے کہ یہ مسلک اہل بیت، یعنی حضرت علیؑ اور حضرت فاطمہؑ اور ان کی اولاد سے محبت کا داعی ہے۔ ساتھ ہی عموماً یہ بھی باور کرایا جاتا ہے کہ اہل سنت اس سلسلے میں بڑی کوتاہی کرتے ہیں۔ رسول اللہ صلی اللہ علیہ وسلم نے حضرت علیؑ اور اپنے خاندان والوں کو جو مقام دینے کا حکم فرمایا تھا، امت نے ان کو وہ مقام نہیں دیا۔ ان کا حق مار لیا اور دوسروں کو دے دیا۔ تیسری صدی ہجری سے لے کر آج تک گزشتہ صدیوں میں جو لوگ شیعہ بنے ہیں، وہ (کچھ اور نہیں) بعینہ اسی ٹیکنک سے بنائے گئے ہیں۔ یہی شبہات، یہی بے بنیاد الزامات، یہی غلط فہمیاں۔

اس سلسلے میں ایک اور نفسیاتی حربہ اختیار کیا جا رہا ہے۔ اور وہ یہ کہ ایران کی شیعہ حکومت اور اس کے قائدین سے، جو خالص مذہبی علماء ہیں، عقیدت و محبت پیدا کی جا رہی ہے۔ اس کے لیے بڑا آسان عنوان یہ ہے کہ یہی اکیلی حکومت اور جماعت ہے جو اسرائیل جیسے وقت کے سب سے بڑے ظالم و سفاک دشمن اسلام سے نبرد آزما ہے۔ اور اسی نے حماس کے مظلوم مجاہدین کی حمایت و مدد کی ہے (۱)۔

برصغیر میں تشیع کے اثرات اور علماء حق کی طرف سے ان کی اصلاح و ازالہ کی کوششیں:

برصغیر ہندو پاک و بنگلہ دیش میں بھی شیعیت کی تبلیغ و دعوت اور اہل سنت میں اس کی آبیاری کا ہمیشہ بڑی حد تک یہی طریقہ کار رہا ہے۔ ہم یہاں اس تحریک و دعوت، اس کے اہل سنت کے بھولے اور بے علم عوام میں اثرات نیز علماء حق کی اس کے تئیں ہمیشہ فکر مندی و سرگرمی کی مختصر تاریخ ذکر کرتے ہیں۔ تاکہ عصر حاضر کے اہل علم اس سلسلے میں اپنی ذمہ داری محسوس فرمائیں۔

ہمایوں نے شیر شاہ سوری سے شکست کھائی اور اسے ایران میں پناہ ملی۔ وہاں سے وہ واپس آیا تو شیعیت ساتھ لایا۔ شیعہ علماء اور افواج و افسران کی ایک تعداد اور حرم کی خواتین بھی ساتھ آئیں۔ انہی میں ایک بزرگ شیخ گدائی بھی تھے جو عہد اکبری میں پہلے شیخ الاسلام مقرر کیے گئے۔ ہمایوں کا وزیر خاص بیرم خان بھی شیعہ تھا جو اکبر کا مربی و تالیق بھی تھا (رد کوثر: ۳۴)۔ زبدۃ المقامات کے مصنف لکھتے ہیں:

ارباب تشیع در آل بلاد در غایت حشمت و جاہ بودند و بہ سلطان تقرب تمام و قرابت داشتند۔ و سلطان نیز بہ دیں و ارباب دیں در نہایت عداوت بود۔ (صفحہ: ۱۳۱)

ان ممالک میں اہل تشیع نہایت زور آور اور عہدوں پر فائز تھے۔ بادشاہ کے دربار میں بڑا مقام رکھتے تھے۔ رشتے داری بھی تھی۔ اور بادشاہ بھی دین اور اہل دین سے سخت عداوت رکھتا تھا۔

ایران سے آنے والے اہم ترین شیعہ علماء میں ایک شخصیت میر فتح اللہ شیرازی کی بھی تھی، جن کا دربار میں بڑا مقام و احترام تھا، یہ ایک بڑے شیعہ عالم و فلسفی تھے۔ اہل علم کا اتفاق ہے کہ ان کا برصغیر کی علمی و فکری تاریخ میں بڑا مؤثر کردار رہا ہے۔ ۹۹۲ھ میں ایک بہت بڑے شیعہ عالم نور اللہ شوستری (بقول شیعہ مورخین) تبلیغ و اشاعت مذہب کے لیے ہندوستان تشریف لائے۔ خاموشی اور تقیہ کے ساتھ رہتے تھے۔ اکبر نے ان کو لاہور کا قاضی مقرر کیا۔ وہ اپنے مذہب کے مطابق فیصلے کرتے تھے۔ شیعیت کی حمایت اور خصوصاً صحابہ کرام پر الزامات و اتہامات سے بھری تصانیف لکھیں۔ اور خاموشی سے لوگوں میں پھیلاتے رہتے۔

صفحہ گذشتہ کا حاشیہ (۱) ہم اس کا انکار نہیں کرتے۔ اور نہ اس واقعے کا کہ تمام ہی مسلم حکومتوں کا رویہ نہایت ہی شرمناک ہے۔ اس کا کوئی دفاع نہیں کیا جاسکتا۔ لیکن ایرانی حکومت اگر اسرائیل و امریکہ کے سامنے مزاحمت کا رویہ اختیار کرتی ہے تو اس کا یہ مطلب ہرگز نہیں ہے کہ اس کے واضح زلیغ و ضلال پر مبنی نہایت گمراہانہ عقیدہ و مسلک سے بھی اتفاق کر لیا جائے یا شیعیت کے عوام اور اس پر قائم ایرانی حکومت کے ان عوام و مقاصد سے تغافل برتا جائے، بلکہ انھیں موندلی جانیں، جو یقینی طور پر دین اسلام اور مسلمانوں کے لیے کسی طور قابل برداشت نہیں ہو سکتے۔ یہی عقل مندی، حقیقت پرندی اور انصاف کا تقاضہ ہے۔

ان تصانیف میں ایک مجالس المؤمنین ہے، جو شیعہ مذہب کی دعوت و احقاق پر مشتمل ہے (۱)۔ ایک کتاب احقاق الحق نامی تصنیف کی جو ایران سے ۱۹ ضخیم جلدوں میں شائع ہوئی ہے۔ اس کے مقدمہ میں (جو شہاب مرعشی کا لکھا ہے) مرقوم ہے کہ یہ بزرگ ملک ہند میں مکمل تفتیہ کے ساتھ شافعی بن کے رہے۔ اور بالکل خفیہ طور پر اپنا کام کرتے رہے۔ اس مقدمہ میں یہ بھی لکھا ہے کہ جناب شوستری صاحب نے اپنے بعض احباب کو لکھا ہے کہ ”اس حقیر نے اپنی کتابوں پر اپنا نام نہیں لکھا ہے۔ اور کسی کے سامنے یہ اظہار نہیں کیا ہے کہ یہ تصانیف میری ہیں۔“ پھر بادشاہ جہانگیر پر اور اس کی حکومت کے دروبست پر اس کی شیعہ بیوی نور جہاں اور اس کا خاندان پورے حاوی تھے، جس کا اعتراف خود اس نے ترک میں بڑی صراحت سے کیا ہے۔ اس صورت حال کا نتیجہ یہ ہوا کہ ملک ہند میں شیعہ خیالات و مسلک تیزی سے عام ہونے لگے۔

اس سلسلے میں حضرت مجدد الف ثانی کی کوششیں:

حکومت اور معاشرے میں شیعیت کے بڑھتے اثرات اور شیعہ افکار و عقائد کے پھیلاؤ کی طرف حضرت مجدد الف ثانی نے توجہ فرمائی۔ اور مختلف سطحوں پر مسلمانوں کے عقائد کی حفاظت کا کارنامہ انجام دیا۔ اس دور میں ایک بڑا واقعہ یہ ہوا کہ مشہد کے ایک شیعہ عالم نے ”ایک نہایت پر فریب اور سراپا تزویر“ رسالہ لکھا، جس کا حاصل خود حضرت مجددؑ کے لفظوں میں ”حضرات خلفاء ثلاثہ کی تکفیر اور حضرت عائشہؓ کی مذمت و تشنیع تھی“۔ اس رسالہ کو ہندوستان کے شیعوں نے خوب پھیلا یا اور خصوصاً امراء و حکام اور ارکان سلطنت کی مجالس میں اس کی خوب نشر و اشاعت کی گئی۔

حضرت مجدد صاحبؑ نے پہلے تو خواص کی مجلسوں اور عام مجموعوں میں اس کی تردید پر تقریریں فرمائیں۔ پھر ضرورت محسوس ہوئی تو اس کے رد میں اپنا مشہور رسالہ رد و انقض تحریر فرمایا۔ نیز اپنے بہت سے مکتوبات میں شیعیت کے اصول و نظریات کی نہایت مدلل اور محققانہ تردید اور اہل سنت کے افکار کی حمایت کے مضامین تحریر فرمائے۔ یہ خطوط لکھے تو کسی ایک شخص کو جاتے تھے، لیکن ان کی نقلیں حضرت کے تمام خلفاء کو پہنچتی تھیں جو سیکڑوں کی تعداد میں ملک کے طول و عرض میں پھیلے ہوئے تھے۔ اور ہر طرف، مرجع عام بنے ہوئے، حضرت کی تجدیدی و اصلاحی تحریک کے نمائندہ اور ترجمان و نقیب تھے۔

(۱) ملاحظہ ہو: شہید ثالث از عریض لکھنوی اور اس کا مقدمہ، مطبوعہ معیار پریس۔ و مجالس المؤمنین، اردو ترجمہ، مطبوعہ عباس بک انجمنی درگاہ حضرت عباس لکھنؤ۔

آگے بڑھیے! اب مغلیہ سلطنت کا آخری دور ہے اور حضرت شاہ ولی اللہ کا زمانہ۔ حکومت پر بارہہ شیعوں کا ایسا تسلط کہ بے چارہ بادشاہ 'شہر نج' کے بادشاہ سے زیادہ بے حیثیت۔ مغل شاہ زادوں میں شیعی رجحانات بڑھ رہے ہیں۔ اور امراء و وزراء میں تو بہت بڑی تعداد شیعوں کی ہے۔ ان کے زیر اثر طبقہ خواص میں شیعیت کے فاسد عقائد پھیل رہے ہیں۔

شاہ صاحبؒ اس دور میں اپنی کتاب المقدمة السنیہ کی شکل میں رد الروافض کی شرح و تفصیل فرماتے ہیں، قرۃ العینین فی تفصیل الشیخین لکھتے ہیں۔ اور پھر اپنا شاہ کار ازالۃ الخفاء عن خلافتہ الخلفاء تحریر فرماتے ہیں۔ حضرت شاہ صاحبؒ نے اس آخر الذکر کتاب میں اہل سنت کے موقف کے حق میں قرآن و سنت کے دلائل اور عقلی شواہد کا ایسا انبار لگا دیا ہے کہ بے اختیار قاری مصنف کی وسعت علم، ذہانت اور نکتر رسی پر عرش عرش کراٹھتا ہے۔ لیکن اس کے بعد بھی ضرورت پڑتی ہے کہ ان کے صاحب زادے اور جانشین شاہ عبدالعزیز شیعیت پر ایک عام فہم کتاب 'تحفۃ اثنا عشریہ' لکھیں، جو اس سلسلے میں امتیازی شان رکھتی تھی۔ اس کام کی ضرورت کیا اور کس درجے کی تھی؟ ”اس کا اندازہ اس وقت تک نہیں ہو سکتا جب تک کہ بارہویں صدی ہجری کے وسط و اواخر (اٹھارہویں صدی کے نصف آخر) کے ہندوستان بالخصوص شمالی ہند، دہلی اور اس کے اطراف اور اودھ، بہار و بنگال کے مسلم معاشرے کی صورت حال پر نظر نہ ہو۔۔۔ اور مسلمان خاندانوں بالخصوص شرفاء، اہل حکومت اور صاحب اثر طبقہ پر تشیع کے اثرات اور اس کے اقدامی و جارحانہ رویے سے واقفیت نہ ہو“ (۱)۔ اس کا اندازہ وہ شخص نہیں کر سکتا جو دربار دہلی اور ریاستوں میں ایرانی النسل شیعہ علماء و امراء کے اثر و نفوذ، پھر حسن علی خاں، حسین علی خاں اور نواب نجف علی خاں کے تسلط کی تفصیلات سے آگاہ نہ ہو۔ (۲) شیعیت کس قدر عام ہو رہی تھی اور اس کے اثرات کس تیزی سے پھیل رہے تھے، اس کا اندازہ شاہ عبدالعزیز صاحب کے اس بیان سے بخوبی ہو سکتا ہے:

اس ملک میں مذہب اثنا عشری کا رواج اور اس کے پھیلاؤ کی نوبت اس حد تک آ گئی ہے کہ (سینوں کے) کم گھر ایسے ہوں گے جن میں ایک دو شخص اس مذہب کے پیرو اور اس عقیدے کی طرف مائل و راغب نہ ہوں۔ (تحفۃ اثنا عشریہ ص: ۳، مطبوعہ نول کھوٹھو)

واضح رہے کہ شاہ عبدالعزیزؒ کا قلم نہایت محتاط اور مبالغے سے خالی قلم ہے۔ تحفۃ اثنا عشریہ نہایت نرم اور

(۱) انور ٹڈکاموں میں عبارت حضرت مولانا سید ابوالحسن علی ندویؒ کی ہے۔ (تاریخ دعوت و عزیمت: ۵/۳۶۲/۳۶۳)

(۲) حوالہ بالا

مہذب زبان میں لکھی گئی ہے۔ لیکن اس دور میں شیعیت کی زور اور شیعہ امراء کا خوف اس قدر تھا کہ شروع میں کتاب ایک فرضی نام سے شائع کرنی پڑی تھی۔ شیعہ مورخ محمد حسین نوگانی لکھتے ہیں کہ:

اس عہد میں نواب نجف علی خاں صاحب مرحوم کہ جو دلی میں ”رکن اعظم اور شیعہ کامل“ تھے، ان کے خوف سے شاہ صاحب نے اپنا نام اس میں نہ لکھا بلکہ ایک فرضی نام غلام حلیم تراش کر ظاہر کیا“
(تذکرہ بے بہا: ۱: ۳۳۴)۔

بلاشبہ یہ ان علماء و مجددین کی خداداد عزیمت تھی کہ ایسے نازک زمانوں میں امت کو ضلالت و انحراف سے بچانے کے لیے انہوں نے ہر طرح کے خطرات کے باوجود اپنا فرض ادا کیا۔

پھر تجدید و احیاء دین کے میدان میں امام ربانی حضرت مولانا رشید احمد گنگوہی اور حجت الاسلام حضرت مولانا محمد قاسم نانوتوی رحمہما اللہ کا دور آتا ہے۔ شیعوں کی طرف سے سوالات، مناظرات، عوامی اشتہارات اور چیلنج کا سلسلہ جاری رہتا ہے تو دونوں بزرگ اپنے دیگر کاموں کو مؤخر کر کے ان کے جواب کی طرف متوجہ ہوتے ہیں اور ہدایۃ الشیعہ اور ہدیۃ الشیعہ نامی کتابیں تصنیف اور شائع کی جاتی ہیں۔

اس سلسلے کی سنہری کڑی امام اہل سنت حضرت مولانا عبدالشکور صاحب فاروقی لکھنؤی ہیں۔ جنہوں نے اس موضوع پر اتنا کام کیا کہ کم از کم ان سے پہلے تو کسی نے نہ کیا ہوگا۔ ان کی ذات تحفظ اسلام کی ایک مسلسل تحریک تھی، جس کے ذریعے علاقہ اودھ میں مسلمان گمراہی سے بچ گئے۔

ائمہ اہل سنت کی ان پے بہ پے کوششوں سے مسلمانوں کی اکثریت شعوری سطح پر تو شیعیت اختیار کرنے سے بچی رہی لیکن دو چیزیں مستقل قائم رہیں: ایک شیعیت کی دعوت و تحریک اور اس کی لگاتار سرگرمی و نفوذ۔ اور دوسرا بھولے بھالے، دین سے کم واقف مسلمانوں میں شیعہ میلانات اور رسوم و بدعات و خرافات۔

صدیوں پہ پھیلی، اہل سنت علماء کی کاوشوں اور دفاع اسلام کے لیے ان کے مجاہدوں کی یہ تاریخ نہایت اختصار کی کوشش کے باوجود طویل ہوئی جا رہی ہے۔ لیکن ہم اس کا تذکرہ اس لیے ضروری سمجھتے ہیں کہ اہل علم خیال فرمائیں کہ ہر دور میں شیعیت کی گمراہ کن دعوت سرگرم رہی ہے اور دین کے صحیح شعور و علم سے خالی عوام میں معلوم فطری اسباب کے زیر اثر اس کی طرف میلان اور اس کے قبول کرنے کا رجحان ہمیشہ رہا ہے۔ اور وہ اس کا بھی اندازہ فرمائیں کہ ہمارے موجودہ دور میں درپیش خطرے کے نتائج کہاں تک پہنچ سکتے ہیں۔

ایران کا شیعہ انقلاب اور اس کے اثرات:

ہمارے دور میں اس تحریک و دعوت کو ایک نئی جہت اور نیا محرک ملا ہے۔ ۱۹۷۹ء میں ایران میں

روح اللہ خمینی کی قیادت میں انقلاب کے بعد اہل سنت میں شیعیت کے لیے زمین تیار کرنے کا کام ایک نئے زور و شور سے شروع ہوا۔ ایرانی حکومت نے اپنے وسائل کے ساتھ بڑی ”حکمت“ کے ساتھ یہ کام شروع کیا تھا۔ برصغیر میں حضرت مولانا محمد منظور نعمانی کو اس خطرے کا (غالباً) سب سے پہلے ادراک و احساس ہوا۔ اپنے ملک بھارت اور پاکستان و بنگلہ دیش میں وہ دیکھ رہے تھے (جیسا کہ انہوں نے خود تحریر فرمایا ہے) کہ: ایرانی سفارت خانوں اور ایجنٹوں کے ذریعہ روح اللہ خمینی کی شخصیت اور ایرانی انقلاب کی ”خالص اسلامیت“ کے بارے میں غیر معمولی پروپیگنڈا کیا جا رہا تھا۔ اور اس کے لیے کانفرنسوں پر کانفرنسیں ہو رہی تھیں۔ جن میں دنیا بھر کے ملکوں سے ایسے نمائندے اور افراد بلائے جاتے تھے، جن سے متاثر ہونے اور اپنے مقصد میں کارآمد ہونے کی توقع ہوتی تھی۔ مختلف زبانوں اور ملکوں میں بے شمار لٹریچر کا سیلاب لا دیا گیا تھا۔ معلوم ہوتا تھا کہ ایرانی حکومت اس پروپیگنڈے پر پانی کی طرح دولت بہا رہی ہے۔ چھوٹے چھوٹے گاؤں تک اس سلسلہ کا مواد پہنچ رہا تھا۔ ہم جیسوں کو حیرت ہوگی، لیکن پروپیگنڈا اس حد تک غیر معمولی تھا، کہ حضرت نے یہ بھی فرمایا ہے کہ ”کم از کم سطور نے اپنی ۷۰ سالہ شعوری زندگی میں نہیں دیکھا کہ کسی حکومت یا سیاسی پارٹی کی طرف سے ایسے وسیع پیمانے پر اور ایسا فتنہ کارانہ اور موثر پروپیگنڈا کیا گیا ہو“۔

پھر فرمایا ہے کہ بارش کی طرح برسنے والے اس پروپیگنڈے سے کلمہ اسلام کی سربلندی اور ”اسلامی حکومت“ کے قیام کی تمنا اور خواہش رکھنے والے ہر اس شخص کا متاثر ہونا فطری بات ہے جو شیعیت کی تاریخ سے اور خمینی اور ان کے برپا کردہ انقلاب کی اُس فکری و مذہبی بنیاد سے واقف نہ ہو، جو خود خمینی صاحب نے اپنی تصانیف خصوصاً ”ولایت الفقیہ أو الحکومة الاسلامیہ“ میں پوری وضاحت سے بیان کر دی ہے۔ جس سے معلوم ہوتا ہے کہ یہ حکومت شیعوں کے عقیدہ امامت پر قائم ہے، جس کا حاصل یہ ہے کہ مسلمانوں میں صرف شیعوں کے ائمہ ہی ریاست کے حکمران ہو سکتے ہیں۔ ہاں، جب تک امام غائب نہ ظاہر ہوں اس وقت تک ”ولایت فقیہ“ کے نظریے کے مطابق خمینی صاحب اور ان کے بعد خاندانی صاحب (یا جو بھی ان کا قائم مقام ملے ہو) امام غائب کے نائب اور سارے مسلمانوں کے واحد جائز حکمران ہیں۔ اور ان کو انتظام اور حکومت کے وہ تمام اختیارات حاصل ہیں جو امام غائب کو شیعہ مذہب میں حاصل ہیں۔

اس لٹریچر سے واضح ہوتا ہے کہ ایرانی حکومت کی فکری اساس یہ ہے کہ وہ ولایت فقیہ کی حکومت و انقلاب کے ذریعے امام غائب کی آمد کے لیے زمین ہموار کرے۔ جو، ان حضرات کے عقیدے کے مطابق، مکہ میں آئیں گے اور ایسے وقت آئیں گے جب وہاں شیعوں کا غلبہ و اکثریت ہوگی۔ وہ ان سے اپنی بیعت لیں

گے اور ان کو ساتھ لے کر منافقوں اور ان سب لوگوں کو قتل کریں گے جو ان کی امامت نہیں مانتے (یعنی سنی) ہیں۔ پھر وہ، معاذ اللہ، حضرت ابوبکر و عمر (رضی اللہ عنہما) کو ان کی قبروں سے نکال کر زندہ کریں گے اور ان کو سزائیں دیں گے اور حضرت عائشہ (رضی اللہ عنہا) کو بھی قبر سے نکال کر ان کو (معاذ اللہ) زنا کی سزا دیں گے۔ یہ تھا وہ نظریہ جس پر انقلاب ایران قائم تھا۔

ایک طرف یہ حقائق تھے۔ اور دوسری طرف اہل سنت کا دینی طبقہ بھی نہ شیعیت سے واقف اور نہ ایرانی انقلاب کے پس پردہ عزائم و مقاصد سے۔ حضرت مولانا نے یہ بھی بڑی فکر مندی کے ساتھ لکھا ہے کہ ایک ایسے خاص حلقہ کے زعماء اور اکابر کی طرف سے، جس کو اُس حلقے سے تعلق رکھنے والے لوگ ’دین کامل‘ کی واحد علم بردار جماعت سمجھتے ہیں، اپنے نشر و اشاعت کے وسیع ذرائع سے، ایرانی انقلاب کے خالص اسلامی انقلاب اور اس کے قائد روح اللہ خمینی کے ملت اسلامیہ کے مثالی رہنما اور امام المسلمین ہونے کے بارے میں ایسا پروپیگنڈا کیا گیا کہ پورے برصغیر کی فضا اس پروپیگنڈے سے گونجنے لگی۔ اور خاص کر کالجوں، اسکولوں میں تعلیم پانے والے جذباتی نوجوانوں کی بہت بڑی تعداد نے پوری طرح اس کو قبول کر لیا۔ بلکہ حق یہ ہے کہ وہ اس میدان میں مذکورہ جماعت کے ان اکابر و زعماء سے بھی بہت آگے نکل گئے اور خمینی صاحب کے گویا نقیب اور ان کے لشکر کے گویا سپاہی بن گئے (الفرقان، اکتوبر تا دسمبر ۱۹۸۷ء)۔ شیعیت کی یہ دعوت بین الاقوامی سطح پر کس سرگرمی سے جاری تھی اور اس کا دائرہ کس قدر وسیع تھا، آج کے لوگ اس کا اندازہ بھی نہیں کر سکتے۔ حضرت مولانا تحریر فرماتے ہیں:

”ایرانی حکومت کے سفارت خانے جہاں بھی ہیں، وہ اب شیعیت کی دعوت و تبلیغ کے مرکز کے طور پر کام کر رہے ہیں۔ اور اندازہ کیا جاتا ہے کہ ایرانی حکومت جتنی محاذ بی بی کی طرح اس دعوتی اور تبلیغی محاذ پر بھی بے حساب و بے دریغ دولت صرف کر رہی ہے۔ نیز ایران سے تربیت یافتہ داعی بھیجے جا رہے ہیں اور اس دعوتی مہم کے سلسلے میں شیعہ مذہب کے اصول و تقیہ کا بڑی مہارت سے استعمال کیا جا رہا ہے۔ جس کے نتیجے میں بعض ملکوں میں ناواقف مسلمان خاص کر نوجوان تیزی سے شیعہ مذہب قبول کر رہے ہیں۔ اس صورت حال کے علم میں آجانے کے بعد اس عاجز نے فرض سمجھا کہ گمراہی کے اس سیلاب سے امت محمدیہ کے دین و ایمان کی حفاظت کے لیے جو کچھ اپنے سے کیا جاسکتا ہو، وہ کیا جائے اور اللہ تعالیٰ کی قدرت و رحمت سے امید کی جائے کہ وہ اپنے وعدے اور اپنی سنت ازلیہ کے مطابق اپنے ان بندوں کی مدد فرمائے گا، جو اس مقصد کیلئے جدوجہد کریں گے۔ وَلَيَنْصُرَنَّ اللَّهُ مَنْ يَنْصُرُهُ إِنَّ اللَّهَ لَقَوِيٌّ عَزِيزٌ“ (الفرقان اکتوبر تا دسمبر ۱۹۸۷ء)۔

حضرت مولانا کے پاس دنیا کے مختلف ممالک، امریکہ، کناڈا جنوبی افریقہ اور نیوزی لینڈ وغیرہ سے وہاں کی ذمہ دار شخصیتوں اور اہل علم کے مسلسل خطوط اور اطلاعات آرہی تھیں کہ اہل سنت میں شیعیت کی تبلیغ بڑی پرکاری اور مہارت کے ساتھ جاری ہے۔ اور لوگ باقاعدہ شیعہ مذہب قبول کر رہے ہیں۔ ان اطلاعات کا تذکرہ انہوں نے الفرقان کے مختلف مضامین میں اور اپنی کتاب (ایرانی انقلاب) کے پیش لفظ میں بھی کیا ہے۔ ہم ان میں سے صرف ایک خط کے الفاظ نقل کرتے ہیں، معروف مصنف ڈاکٹر حبیب الحق ندوی جنوبی افریقہ کی ڈربن یونیورسٹی میں شعبہ عربی و فارسی کے سربراہ تھے۔ انہوں نے اپنے خط میں حضرت کو لکھا کہ:

شاید اکثر لوگوں کو معلوم نہیں کہ مختلف ممالک میں سنیوں کو شیعہ بنانے کا عمل کس زور و شور سے جاری ہے۔ کم از کم اس ملک (جنوبی افریقہ) میں ایک جماعت نے اعلان کر دیا ہے کہ وہ سنی عقائد سے دست بردار ہو کر شیعہ عقائد پر ایمان لاتی ہے۔ (ایرانی سفارت خانے کی طرف سے) ان کے لیے ایک پروپیکیشن سنٹر (شیعیت کی تبلیغ و دعوت کا مرکز) بھی فراہم کر دیا گیا ہے۔ تاکہ سو فیصد سنی آبادی میں تشیع کی تبلیغ کی رفتار تیز کر دی جائے۔ بعض ممالک میں ایرانی سفراء امام خمینی کے ہاتھ پر سنیوں سے بیعت بھی لے رہے ہیں۔ یہ خبر مزید تشویش ناک صورت حال اختیار کرتی جا رہی ہے۔

(الفرقان، مئی تا جولائی ۱۹۸۸ء)

ایرانی حکومت انقلاب کے بعد سے ہی علانیہ ”تصدیر الثورة“ (یعنی دوسرے ممالک میں شیعہ انقلاب برپا کرنے) کو اپنا ہدف و مقصد اور ریاست کی بنیادی پالیسی بنائے ہوئے تھی۔ خود انقلاب کے قائد اور ایرانی صدور بار بار کہتے تھے کہ ہمیں اپنا انقلاب دوسرے ممالک تک پہنچانا ہے۔ انقلاب کے اگلے ہی سال ۲۱ مارچ ۱۹۸۰ء کے اپنے عمومی خطاب میں خمینی صاحب نے کھل کر ایرانی حکومت اور عوام کو یاد دلایا کہ ”ہمیں اپنے انقلاب کو دوسرے ممالک تک پہنچانے کے لیے اپنی آخری حد تک کوششیں کرنی ہیں۔ ہرگز یہ خیال نہ رکھا جائے کہ ہمارا انقلاب صرف ایران کی سرحدوں کے اندر محدود و محفوظ رہے (۱)۔“

ان خطرناک حقائق نے حضرت مولاناؒ کو بے چین کر دیا۔ اس بے چینی اور فکر مندی نے ان کے بیماریوں

(1) <https://pulpit.alwatanvoice.com/articles/2008/05/18/133780.html>

ہر انقلابی تحریک یا حکومت کو اس کا حق حاصل ہے کہ وہ اپنی تحریک یا انقلاب کی توسیع کی کوشش کرے۔ ہم اس پر کوئی تنقید نہیں کر رہے، بس یہ چاہتے ہیں کہ اہل سنت عوام ایران اور شیعیت کے عزائم و مقاصد کو، جو یقیناً اس عقیدے کے فطری نتائج اور شیعوں کے بالکل ”فطری عزائم و مقاصد“ ہیں، سمجھیں اور جائیں اور کسی غفلت اور دھوکے میں نہ رہیں۔

سے زار نزار جسم میں ایک نئی حرکت و قوت اور فکر و مطالعہ کی نئی صلاحیت پیدا کر دی۔ اور وہ اپنے ضعف اور امراض و عوارض کو نظر انداز کر کے انقلاب، اس کے قائد اور شیعیت کے مطالعے میں پوری طرح مصروف و مشغول ہو گئے (۱)۔ اس مطالعے نے ان کے اندر شدید داعیہ پیدا کیا کہ پورے عالم اسلام میں اہل سنت کو، خصوصاً ان کے علماء کو اس خطرے سے واقف کرایا جائے جو اسلام کو شیعیت اور ایرانی انقلاب سے درپیش ہے۔ اس کے نتیجے میں ان کی معرکتہ الآراء کتاب ایرانی انقلاب، خمینی اور شیعیت، شائع ہوئی۔

حقیقت سے اہل علم بھی ناواقف:

الفرقان میں جب کتاب کے کچھ ابتدائی حصے شائع ہوئے تو اچھے اچھوں کی آنکھیں کھل گئیں۔ پتہ چلا کہ بے شمار ایسے لوگ، جو اہل علم بھی تھے اور حالات دنیا سے واقف بھی، شیعہ مذہب سے واقف نہ ہونے کے نتیجے میں دھوکے میں تھے۔ ان بہت سے اہل علم و دانش میں مولانا سعید احمد اکبر آبادی جیسا محقق عالم و دانش ور بھی تھا۔ جو بجا طور پر برصغیر میں شبلی و سلیمان کے رنگ کا مصنف اور وسیع الفکر محقق جانا جاتا تھا۔ جو ایک طرف حضرت علامہ انور شاہ کشمیریؒ کا خاص شاگرد، دوسری طرف کناڈا کی مک گل یونیورسٹی کا پروفیسر اور علی گڑھ مسلم یونیورسٹی میں فیکلٹی آف تھیولوجی کا ڈین رہ چکا تھا۔ وہ بھی خمینی صاحب سے بہت متاثر تھے۔ برہان کے اداروں میں انہوں نے بارہا ایرانی انقلاب کا استقبال کیا تھا اور اس کی بہت تعریفیں کی تھیں۔ مگر الفرقان میں کتاب کی کچھ ابتدائی قسطیں ہی پڑھی تھیں کہ ان کو اپنی غلطی کا احساس ہوا اور (انہوں نے غلطی پر تاویل کا پردہ ڈالنے اور چھپانے کے بجائے علمی و دینی امانت کا اظہار کرتے ہوئے) برہان ہی میں صاف لکھا کہ ان سے رائے قائم کرنے میں غلطی ہوئی۔ اور اب وہ اپنے موقف سے رجوع کرتے ہیں۔ انہوں نے لکھا کہ حضرت مولانا نعمانیؒ کے ”یہ مضامین اس درجہ اہم اور بصیرت افروز ہیں کہ ان کے مطالعے کے بعد، میں نہیں سمجھتا کہ، کوئی صحیح العقیدہ مسلمان ان سے اختلاف کی جرأت کر سکتا ہے“ (برہان، اکتوبر ۱۹۸۴ء)۔

مولانا سعید احمد اکبر آبادی، کا تذکرہ تو بس ایک بڑی مثال کے طور پر کیا گیا۔ ورنہ صورت حال یہی تھی کہ ساری سنی دنیا ہی خطرناک حد تک ناواقف تھی۔ اور اس کی بنیادی وجہ یہ تھی کہ (جیسا کہ حضرت مولانا نے لکھا ہے کہ) ہمارے اس دور میں علماء اہل سنت میں بھی شاذ و نادر ہی ایسے حضرات ہیں جن کو شیعہ مذہب کے بارے میں ایسی واقفیت ہو، جس کو واقفیت کہا جاسکے۔ اور جب علماء کا یہ حال رہا تو طبقہ عوام اور عصری تعلیم یافتہ لوگوں

کا کیا ذکر اور کسی سے کیا شکایت؟ (۱)۔ اللہ تعالیٰ نے کتاب کو اس قدر تیز رفتار مقبولیت عطا فرمائی کہ ہم نے اپنی زندگی میں کسی دینی کتاب کو اس رفتار سے پھیلنے نہیں دیکھا۔ کتاب کا عربی، انگلش، فرنچ اور دیگر زبانوں میں ترجمہ شائع ہوا اور وہ بلا مبالغہ، دو تین مہینوں میں ہی، لاکھوں کی تعداد میں دنیا میں پھیل گئی۔

شیعیت کے بارے میں علماء اسلام کا متفقہ فیصلہ:

کتاب کے ساتھ ہی حضرت مولانا نے، خصوصاً، برصغیر ہند و پاک و بنگلہ دیش اور ان کے سلسلے کے علماء جو مغربی ممالک میں آباد تھے، ان کو اپنی کتاب ارسال کی۔ اس کے بعد شیعہ عقائد پر ایک مفصل استفتاء پیش کیا۔ جس پر بالاتفاق سارے علماء اور اہل سنت کے تمام اہم اداروں اور علمی و دینی مراکز نے شیعیت کے ”کفر“ کا فتویٰ دیا۔ حضرت مولاناؒ کا یہ استفتاء خود ان کے وسیع و عمیق علم، فکر و نظر اور مؤثر و واضح طرز تحریر کا ایک قابل دید شاہ کار ہے۔ پھر اس پر حضرت مولانا حبیب الرحمان اعظمی اور دیگر متعدد کبار علماء کے تحقیقی و تفصیلی فتاویٰ ہیں۔ دارالعلوم دیوبند، مظاہر علوم، ندوۃ العلماء، جامعہ سلفیہ، بریلی کا مرکزی دارالعلوم، جامعہ اشرفیہ مبارک پور، جامعہ اسلامیہ بنوری ٹاؤن، سمیت برصغیر میں دینی علم کا شاید کوئی قابل ذکر مرکز ایسا نہیں جس نے بلا تردد و اشتباہ اس پر اپنی تائید ثبت نہ کی ہو اور جس کی تصدیق اس میں شامل نہ ہو۔ جن علماء و اصحاب افتاء کے دستخط اس پر ثبت ہیں، ان کی تعداد ۱۴۰۰ سے متجاوز ہے۔ ہم پوری احتیاط کے ساتھ یہ کہتے ہیں کہ تاریخ اسلام میں شیعیت کی حقیقت کا ایسا وافی و شافی اور مختصر و جامع تعارف، اس سے پہلے کبھی نہیں ہو سکا تھا۔ اور علماء اسلام نے شیعیت کے سلسلے میں، اس بڑے پیمانے پر، ایسا متحد اور دو ٹوک موقف کبھی نہیں اختیار کیا تھا۔

ایک تجدیدی کارنامہ:

اللہ تعالیٰ حضرت مولاناؒ کو بلند درجات عطا فرمائے، اس نازک تاریخی موقع پر (جب پورے عالم اسلام میں شیعہ انقلاب برپا کرنے کی سازش رچی جا چکی تھی) اس مرد دانانے تنہا امت کو اس حقیقت سے ہوشیار کیا۔ اس دور کے حالات پر نظر رکھنے والوں کی نگاہ میں یہ ایک غیر معمولی کارنامہ تھا۔ اس درجہ کہ کبار علماء اس کو

(۱) اس کی وجہ یہ تھی کہ شیعہ حضرات کے مذہب کا (تقیہ کے علاوہ، ایک الگ اور متقل) اہم اصول کتمان ہے۔ اس لیے کبھی ان کے مذہب کی کتابیں اہل سنت علماء کو نہیں مل سکیں۔ شیخ الاسلام ابن تیمیہؒ سے لے کر حضرت مولانا محمد قاسم نانوتویؒ تک سب نے بس ان کے مذہب کی انہی باتوں کی تردید کی ہے جو وہ شیعہ صحابہ پلٹن و تشنیع یا اہل سنت کو شیعیت کی دعوت دینے کے سلسلے میں لکھتے آئے ہیں۔ ان کے اصل عقائد و افکار پردہ ہی میں رہے۔ حضرت نانوتویؒ نے ”ہدایہ الشیعہ“ کے مقدمہ میں اس صورت حال کا شکوہ بھی کیا ہے۔ البتہ جب پریس کا دور آیا تو صورت حال یہ نہیں رہی۔

ایسا تجدیدی کارنامہ قرار دیتے ہیں، جس نے ایک بہت نازک موقع پر دین کی حفاظت کی اور امت مسلمہ کو انحراف سے محفوظ رکھا۔ پاکستان میں مختلف جماعتوں اور دینی مراکز نے حضرت مولانا کا یہ سارا مواد شائع کیا۔ ان میں جامعہ علوم اسلامیہ بنوری ٹاؤن بھی شامل تھا، جو پاکستان کا سب سے اہم دینی مدرسہ اور اہل حق کا مرجع ہے۔ رسالہ بینات کے اسی خاص نمبر میں جس میں یہ سارا مواد شائع کیا گیا تھا، اس کے مدیر، عظیم عالم دین اور بزرگ حضرت مولانا محمد یوسف لدھیانویؒ تحریر فرماتے ہیں:

یہ پندرہویں صدی کے اوائل میں وہ خاص تجدیدی کارنامہ ہے، جس کی توفیق، حق تعالیٰ شانہ نے ہمارے مخدوم حضرت مولانا محمد منظور نعمانی مدظلہ کو ازانی فرمائی ہے۔

ہم نے شیعیت کی دعوت و تبلیغ اور ائمہ اہل سنت کی اس سلسلے میں حساسیت و فکر مندی کی یہ تاریخ اس لیے ذکر کی ہے کہ اچھے خاصے دینی علم سے آشنا لوگوں کی بھی اکثریت نہ اس تاریخ سے واقف ہے اور نہ اس کا شعور رکھتی ہے کہ اس وقت اہل سنت میں شیعیت کی دعوت اور سادہ مسلمانوں کے ذہنوں میں اسکی گنجائش پیدا کرنے کی کوششیں کس کس رنگ میں جاری ہیں۔

موجودہ صورت حال اور اس کا تقاضہ:

یہ حقیقت ہے کہ؛ اس دور میں بڑے فن کارانہ طریقے پر اہل سنت میں شیعیت کے لیے زمین کی تیاری کا کام کیا جا رہا ہے۔ ہم اعتراف کرتے ہیں کہ ہمیں اس کے محرکات معلوم نہیں، نہ یہ معلوم کہ ان کوششوں میں کوئی رشتہ وحدت ہے جو ان سب کو ایک معلوم نقشہ پر چلا رہا ہے۔ لیکن یہ طے ہے کہ ان کوششوں میں حیرت ناک حد تک توافق ہے۔ کبھی بالکل صراحت اور شدت سے بات کی جاتی ہے اور اگر اندازہ ہو کہ بات اگر صاف صاف کہی جائے گی تو سادہ و کم علم سنی عوام کو ہضم نہیں ہوگی، تو ذرا ہلکے اور اشاروں کی زبان میں کہی جاتی ہے۔ اس صورت حال میں ہمارے علماء کو چند کاموں کا اہتمام کرنا چاہیئے۔

(۱) صحابہ کرامؓ کا دفاع:

اس صورت حال کا تقاضہ ہے کہ ہمارے علماء اپنی دینی ذمہ داری اور مسئولیت کا احساس فرمائیں اور عوام کے مختلف طبقات کو ان کی حیثیت کے مطابق صحیح عقائد سے باخبر کریں۔ صحابہ کرام کے مقام و مرتبہ کا جو اظہار قرآن مجید نے مختلف آیات میں فرمایا ہے، اس کا اظہار کریں۔ خصوصاً خلفاء راشدین کا جو اعلیٰ مقام رسول اللہ صلی اللہ علیہ وسلم نے بیان فرمایا ہے، اس کی روشنی میں ان کے اقدامات، اعمال اور فیصلوں کی صحیح تصویر پیش کریں۔ ان پر بددیانتی، اسلام اور امت کی بدخواہی اور اقتدار کی طلب یا خیانیت وغیرہ کے شیعہ شبہات کا اس طرح رد کریں

کہ علم و عقل کی روشنی میں وہ تمہیں کذب و جمل نظر آنے لگیں۔ مثلاً حضرت ابو بکرؓ کی خلافت کس طرح منعقد ہوئی؟ حضرت عمرؓ کا مقام کیا تھا؟ یہ دونوں حضرات گویا آں حضرت ﷺ کی طرف سے آپ ﷺ کی نیابت و جانشینی کے لیے متعین تھے۔ اور صحابہ کرامؓ نے بھی کبھی ان دونوں کا ہم سر کسی کو نہیں جانا۔

(۲) حضرت معاویہؓ کی برأت اور ان کے فضائل و کمالات کا اظہار:

شیعی دعوت کی یہ تحریک سب سے زیادہ سیدنا حضرت معاویہؓ کو نشانہ بناتی ہے۔ اس لیے ہم یہاں ان پر لگائی جانے والی تہمتوں اور الزامات کی تردید کے بارے میں چند اصولی نقاط ذکر کرنا مفید سمجھتے ہیں۔ اہل سنت کے نزدیک ان سے غلطی ہو سکتی ہے۔ حضرت علیؓ کے حق سے زیادہ قریب ہونے کے باوجود، ضروری ہے کہ واضح کیا جائے کہ انہوں نے جو کیا، اسی کو دینی اعتبار سے صحیح سمجھا۔ وہ اس میں بالکل عند اللہ و عند المؤمنین معذور تھے۔ ان کی رائے غلط تھی، کوئی گناہ نہیں تھا۔

حضرت معاویہؓ پر اعتراضات عموماً دو طرح کے ہوتے ہیں۔ یا منکر و موضوع اور بے اصل روایات ہوتی ہیں۔ دجل و تلبیس کا حال یہ ہے کہ موضوع و باطل روایات کو صحیح کہہ کر پیش کیا جا رہا ہے۔ اور یہ طریق واردات تو بہت عام ہے کہ تاریخ کی کتابوں میں جو ابو مخنف، عمر ابن سعد، هشام بن محمد کلبی جیسے جھوٹے رافضی راویوں کی روایات کو صحابہؓ پر الزام اور ان کی کردار کشی کے لیے پیش کیا جاتا ہے۔ اور بڑے طمطراق سے یوں کہا جاتا ہے کہ: یہ اہل سنت کی معتبر کتابوں کے بیانات ہیں۔ اب عوام بے چارے کیسے کنفیوز نہ ہوں؟

ان کا حل یہ ہے کہ ان کا بطلان اور خلاف واقعہ ہونا واضح کر دیا جائے۔ سند کے علاوہ اہل علم اگر حالات و واقعات کی روشنی میں بھی جائزہ لیں تو صاف نظر آتا ہے کہ یہ باتیں بالکل محال اور ناممکن الوقوع ہیں۔ مثلاً یہ کہ حضرت معاویہؓ کے دور میں وہ اور ان کے امراء مسجدوں کے منبروں سے حضرت معاویہؓ کے حکم سے حضرت علیؓ کو گالیاں دیتے تھے۔ یہ بات صراحت کے ساتھ دنیا میں کہیں صحیح سند سے نہیں ملتی۔

اس کے علاوہ یہ ایسی محال بات ہے جس کا تصور بھی نہیں کیا جاسکتا۔ اس لیے کہ حضرت حسنؓ اور حضرت حسینؓ کہیں اس صورت حال پر ناراض نہیں ہیں۔ دونوں حضرت معاویہؓ کے پاس جاتے ہیں اور ہدیے اور تحفے قبول فرماتے ہیں۔ حضرت علیؓ کے دوسرے بہت سے ساتھی، مثلاً ان کے دست راست اور بھائی حضرت عبداللہ بن عباسؓ حضرت معاویہؓ کا بہت اکرام کرتے اور محبت کے ساتھ پیش آتے تھے۔ تو یا تو یہ مانا جائے کہ یہ سب حضرات غیرت مند اور شرافت کے کسی ادنیٰ حصے سے بھی محروم تھے، کہ اپنے منہ پر اپنے باپ کو برا بھلا کہہ لواتے تھے اور پھر دربار میں حاضر ہوتے اور ہدیے قبول کرتے تھے۔ یا تو یہ تسلیم کیجیے۔ اور یا پھر ان روایتوں

کو ابوحنفہ وغیرہ جھوٹے راویوں کی بکواس سمجھا جائے۔

ان شبہات کی ایک اور قسم یہ ہوتی ہے کہ کسی روایت یا واقعے میں کوئی قابل اعتراض بات یا قباحت نہیں ہوتی۔ مگر اس میں تحریف و تلبیس کے ذریعے غلط معنی پیدا کیے جاتے ہیں۔ اس طرح عوام اور کچے علم و فہم کے لوگوں کو گمراہ کیا جاتا ہے۔ یہاں تک کہ اس تحریف و تلبیس کے لیے روایتوں میں کتر بیونت تک کی جاتی ہے۔ یہ خطرناک فتنہ اس حد تک پہنچ رہا ہے کہ بعض مدرسوں کے فارغین ایسی حرکتیں کر رہے ہیں۔

اہل سنت کا یہ موقف کہ حضرت علیؓ اور حضرت معاویہؓ کا اختلاف رائے کا اور اجتہادی اختلاف تھا اور حضرت معاویہؓ کی غلطی صرف رائے اور اجتہاد کی غلطی تھی، نہایت مضبوط علمی دلائل پر مبنی ہے۔ اس سے بڑھ کر کیا دلیل ہوگی کہ صحابہ کرامؓ کی اکثریت نے اس وقت کسی کا ساتھ نہ دے کر علیؓ پر بیٹھ رہنے کو ضروری سمجھا۔ اگر مسئلہ کسی خالص حق و باطل کا ہوتا اور اس میں کسی رائے اور اجتہاد کی گنجائش نہ ہوتی تو صحابہ کرامؓ ہرگز یکسو اور کنارہ کش ہو کر نہ بیٹھتے۔

بلکہ حقیقت اس سے بھی زیادہ روشن اور واضح ہے۔ آں حضرت صلی اللہ علیہ وسلم نے اپنے صحابہ رضوان اللہ علیہم اجمعین کو حکم دیا تھا کہ تمہاری زندگی ہی میں فتنہ کی جنگیں واقع ہوں گی۔ ایسا اس وقت ہوگا جب مسلمان آپس میں لڑ پڑیں گے۔ آپ صلی اللہ علیہ وسلم نے ان صحابہؓ کو وصیت فرمائی تھی کہ جب ایسا ہو تو تم گھر بیٹھ رہنا اور کسی کا ساتھ مت دینا۔ صحابہؓ اس وقت ہزاروں کی تعداد میں تھے، مگر سوائے ۲۰، ۳۰ لوگوں کے سب صحابہؓ نے ان جنگوں سے کنارہ کشی اختیار کی۔ اور حضرت علیؓ کی طلب اور حضرت معاویہؓ کی خواہش کے باوجود دونوں میں سے کسی کا ساتھ نہیں دیا اور پوچھنے والوں کو ان صحابہ نے یہی بتایا کہ ہم کو رسول اللہ صلی اللہ علیہ وسلم نے وصیت کی تھی کہ ان فتنہ کی جنگوں میں کسی کا ساتھ نہ دینا۔ یہ روایات اتنی تعداد میں ہیں اور صحیح ہیں کہ حضرات شاہ ولی اللہ نے ان کو متواتر قرار دیا ہے۔

(۳) شیعہ اعتراضات کا رد:

ناظرین کرام واقف ہیں کہ شیعیت کی دعوت (بظاہر) دلیل اور کتابوں کے حوالے پیش کرتی ہے۔ عوام بلکہ کچے علم والے بھی ان سے متاثر اور مرعوب ہوتے ہیں اور شبہے میں پڑتے ہیں۔ یہ بے چارے ان دلائل کی جانچ پڑتال اور ان حوالوں کی تحقیق تو کر نہیں سکتے، ان کے لیے ضرورت ہے کہ عام فہم اسلوب و زبان میں ان اعتراضات کی حقیقت واضح کی جائے۔ یہ تحریک سوشل میڈیا پر سب سے زیادہ سرگرم ہے۔ اس لیے نوجوان علماء کی ذمہ داری زیادہ ہے۔ یہ ان کا میدان ہے۔

لیکن اس سلسلے میں بہر حال یہ ضروری ہے کہ بات مدلل کہی جائے۔ عمومی فضائل، اقوال سلف اور عقیدہ کا بیان عام حالات میں کافی ہوتا ہے۔ لیکن جب تلبیس کے ساتھ یا غلط استدلال کے ساتھ کسی غلط عقیدے یا فکر کی دعوت دی جائے اور شبہات و اعتراضات پیش کیے جائیں، تو ضروری ہو جاتا ہے کہ دلیل و حجت سے بات کی جائے اور حق کے مخالف موقف کی کمزوری واضح کی جائے۔ الحمد للہ ان افتراءات و تلبیسات کی تردید و توضیح پر مشتمل بے شمار کتب و مقالات عرب علماء کی جانب سے آچکے ہیں۔ یہ مواد تھوڑی سی کاوش سے انٹرنیٹ پر ڈھونڈا جاسکتا ہے۔

(۴) مہذب زبان اور شریفانہ انداز:

اس سلسلے میں ایک بات بہت اہم ہے اور میں اپنے عزیز نوجوان علماء سے بڑی دردمندی کے ساتھ عرض کرنا چاہوں گا۔ کسی غلط فکر یا ضلال کی تردید میں ہماری زبان اور لہجہ مہذب اور نرم ہی ہونا چاہیے۔ دینی گفتگوؤں میں کسی غیر شریفانہ لفظ کی کیا گنجائش؟ آپ علمی تردید پوری قوت سے کیجیے۔ کسی گمراہی کی دعوت کو، اس کی اصل حیثیت اور درجے کے مطابق، زلیغ و ضلال بھی قرار دیجیے۔ لیکن لعن، طعن، سب و شتم یا بازاری انداز صرف قبیح ہی نہیں آپ کے موقف کو بھی نقصان پہنچاتا ہے اور آپ کے مخالف اور بہت سے دیگر مخاطبین کے لیے نفسیاتی رکاوٹ بنتا اور ہدایت سے محرومی کا ذریعہ بنتا ہے۔ ایسا کرنے والے حق اور اس کی دعوت کو کمزور کرتے ہیں، تقویت نہیں پہنچاتے۔

(۵) عوام کو شیعہ مذہب کی حقیقت سے آگاہ کیجئے:

الزامات و اعتراضات کی تردید کے ساتھ یہ بھی ضروری اور مفید ہے کہ اہل سنت عوام کو شیعیت کی حقیقت اور اس کے عقائد و افکار سے بھی باخبر کیا جائے۔ تاکہ وہ شعوری طور پر جان سکیں کہ اس فنکارانہ دعوت کے ذریعے ان کو کشاں کشاں کس طرف لے جایا جا رہا ہے؟۔ اس کی علمی تیاری کے لیے شیعیت اور ایران کے موضوع پر مولانا نعمانی کی کتاب بالکل کافی و وافی ہے۔ وہ اسی جیسے بلکہ اس سے بھی زیادہ پر زور شیعہ دعوت و تحریک کے دور میں لکھی گئی تھی۔ اور اس نے بتوفیق خداوندی سیلاب پر پورا بند باندھ دیا تھا۔

(۶) ہم یقیناً شیعہ سنی مصالحت و امن کے قائل ہیں:

اور اپنے ملک میں بھی اور عالم اسلام کے حالات میں بھی اس کو مسلمانوں کے لیے ضروری سمجھتے ہیں۔ مگر ضروری ہے کہ اس سلسلے میں ہم ایک طرف تو شیعیت کے زلیغ و ضلال سے بھی واقف ہوں اور عوام کو کسی گمراہانہ

دعوت کا سہل شکار بننے نہ دیں۔ افسوس! مسلمانوں کے پڑھے لکھے طبقے، بلکہ مدارس کے فارغین تک میں یہ سطحی اور عامیانہ ذہنیت پائی جاتی ہے کہ جب ان سے کہا جاتا ہے کہ عقیدہ اور دین کی بنیادی چیزوں کی اہمیت ہر سیاسی و ملی مصلحت سے بالاتر ہے، تو ان کو سمجھ میں نہیں آتا۔ یہ دراصل کتاب و سنت کے صحیح ذوق اور انبیاء علیہم السلام کے اسوے سے غفلت کا نتیجہ ہے۔

(۷) ایران اور اسرائیل جنگ؟

ہم اسرائیل کے مقابلے میں ایران کی مزاحمت کی قدر کرتے ہیں۔ لیکن یہ بھی ضروری ہے کہ اہل سنت ایران کے شیعہ کردار سے واقف و آگاہ رہیں۔ سیریا میں ایران نے ایک نہایت خونخوار ظالم حکومت کی مدد کے لیے جس طرح کے خونخوار اور دردناک مظالم اہل سنت پر کیے اور جو دنیا کو جب ہی معلوم ہو سکے جب انسانی مذبح خانوں، قید خانوں اور صعوبت خانوں سے دسیوں ہزار لوگ آزاد کرائے گئے، اس سے اتحاد بین المسلمین کے سارے دعووں کی حقیقت معلوم ہوگئی۔ اور یہ صاف ہو گیا کہ ایران کے سامنے اصل مقصد وہی 'تصدير الثورة' یعنی خطہ میں اپنے طرز کی حکومتیں قائم کرنا ہے، جس کا خمیسا صاحب اور ایرانی انقلاب کے دیگر قائدین پہلے دن سے اعلان کرتے آئے ہیں۔

آخری دو باتیں:

راقم آٹھ بڑی محبت کے ساتھ فتنے کے شکار اپنے بھائیوں اور بزرگوں سے ایک بات کہنا ضروری سمجھتا ہے۔ ہم سب انسان ہیں۔ ہمارے ساتھ ہمارے نفسانی جذبات بھی ہیں۔ ہمیں یہ ملحوظ رکھنا چاہیے کہ یہ مسئلہ دین اور عقیدے کا ہے۔ کہیں ایسا نہ ہو کہ کسی شخص یا گروہ سے ہماری ذاتی شکایات یا اختلافات کا ہم پر یہ اثر ہو کہ ہم اس کی مخالفت اور ضد میں کسی گمراہی کے حلقہ بگوش یا داعی بن جائیں۔ ذرا سوچئے کہ اگر ہم نے ایسا اپنے نفسانی جذبات یا ضد و حسد اور کشمکش و مخاصمت میں کیا تو، ہم کل اللہ تعالیٰ کو کیا منہ دکھائیں گے؟ اور ہمارا کیا انجام ہوگا؟ ہم سب کو اپنے آپ کو بار بار یاد دلانا چاہیے کہ ہم کچھ نہیں ہیں، صرف اللہ کے بندے ہیں۔ اور ہماری ساری وفاداری صرف اس کے اور اس کے دین کے ساتھ ہے۔

آخر میں مناسب معلوم ہوتا ہے کہ اہل علم و دانش کے سامنے حضرت مولانا نعمانیؒ کی وہ چند سطریں پیش کر دی جائیں جو سن ۱۹۸۷ء میں اہل علم کو مخاطب کر کے لکھی گئی تھیں۔

اس وقت شیعیت کے احیاء اور اس کی دعوت و تبلیغ کا فتنہ دین کے لیے عظیم ترین فتنہ ہے۔ جس کو ایک طاقت ور حکومت اپنے پورے وسائل کے ساتھ چلا رہی ہے۔ اس صورت حال کا تقاضہ ہے کہ

ہمارے مدارس کے پڑھنے والے طلبہ اس سے ضروری حد تک واقف اور باخبر ہوں۔ اس کے لیے ہمارے اہل مدارس جو تدبیر مناسب سمجھیں اس سے دریغ نہ فرمائیں۔۔۔ (مزید تحریر فرماتے ہیں) حضرات علماء کرام کا یہ فریضہ ہے کہ عام مسلمانوں کو اس گمراہی سے بچانے اور شیعیت کی حقیقت اور شیعوں کے انتہائی خطرناک ارادوں اور منصوبوں سے انہیں باخبر کرنے کے لیے جو کچھ کر سکتے ہوں اس میں کمی نہ کریں۔

مناسب معلوم ہوتا ہے کہ ختام الکلام کے طور پر امام ربانی حضرت مجدد الف ثانی رحمۃ اللہ علیہ کی علماء کرام کو اس بارے میں خاص نصیحت و ہدایت انہی کے الفاظ میں نقل کر دی جائے، جس میں وہ فرماتے ہیں کہ چوں کہ شیعہ صحابہ کرام پر تہمتیں دھرتے اور الزامات لگاتے ہیں اور ان پر سب و شتم اور لعن و طعن کی زبان دراز کرتے ہیں، اس لیے علماء اسلام پر فرض ہے کہ وہ شیعیت کی تردید اور شیعوں کے مکائد و مفاسد کے بیان میں کوئی کوتاہی نہ کریں۔ فرماتے ہیں:

اما چوں شیعہ شنیعہ اصحاب عظام را بہ بدی یاد می کنند، وہ بہ سب و لعن ایشان جرأت می نمایند، علماء اسلام را واجب است کہ رد آنها نمایند، و مفاسد ایشان را ظاہر سازند۔ (ردالرافض: ۳۴)

(بقیہ صفحہ ۴۳ سے)

غرض ان تاریخی حقائق کو مد نظر رکھ کر یہ مسئلہ تو صاف ہو گیا کہ تاج محل کی عمارت کسی مندر وغیرہ پر نہیں بنائی گئی ہے، بلکہ ایک شاہی خاندان سے تعلق رکھنے والے ہندو شخص سے بادشاہ نے اس کی رضا مندی سے خرید لیا تھا اور فلم دی تاج اسٹوری سراسر جھوٹ اور پروپیگنڈہ پر مبنی ہے جس کو سچ کا عنوان دے کر تاریخ کے ساتھ ظلم کیا جا رہا ہے، ہدایت کار واداکار ایسی فلموں سے حکومت کی داد اور عوام کا پیسہ بٹورنا چاہتے ہیں، نیز ملک کی پر امن فضا میں گندگی پھیلا کر اور نفرت کو فروغ دینا ان کا مقصد ہے، ماحول کے اثرات سے کچھ عصری علوم سے وابستہ افراد بھی اسلامی شعائر اور مسلم حکومتوں سے بدظن ہو رہے ہیں، ہماری ذمہ داری ہے کہ اپنی نسلوں کو مسلم سپہوتوں کے ناقابل فراموش کارناموں سے باخبر کریں اور اسلام کو بدنام کرنے والے فلموں ڈراموں بلکہ علی الاطلاق ان چیزوں سے باز رکھیں، اور اپنی طاقت و قوت کے بہ قدر ان باتوں کے خلاف آواز اٹھائیں، قانونی کردائی کریں، قومی شعور بیدار کریں؛ یہ ہمارا قومی دلی حق ہے۔

اور نوجوان کو غلطی کا احساس ہو گیا

از: پروفیسر محمد بن عبدالرحمن العریفی حفظہ اللہ

ایک نوجوان مسجد میں داخل ہوا اور ادھر ادھر دیکھنے لگا گویا کسی کی تلاش میں اسے رسول اللہ ﷺ دکھائی دیے تو آپ کی طرف آیا، توقع تھی کہ وہ مجلس میں بیٹھ کر آپ ﷺ کی باتوں سنے گا؛ لیکن یہ کیا اس نے رسول اللہ ﷺ کی طرف دیکھا اور جرأت سے کہا: یا رسول اللہ! مجھے زنا کی اجازت دیجیے!

رسول اللہ ﷺ نے نوجوان کی طرف دیکھ کر اطمینان سے کہا:

کیا تمہیں اپنی والدہ کے لیے زنا پسند ہے؟ اس نے کہا: نہیں! اس پر آپ ﷺ نے فرمایا اسی طرح لوگ بھی اپنی ماؤں کے لیے پسند نہیں کرتے۔

پھر دریافت کیا: کیا تم اپنی بہن کے لیے زنا پسند کرتے ہو؟ نوجوان نے کہا: نہیں! آپ ﷺ نے فرمایا اسی طرح لوگ بھی اپنی بہنوں کے لیے پسند نہیں کرتے۔

آپ ﷺ نے پھر پوچھا: کیا تم اپنی چھوٹی اور خالہ کے لیے زنا پسند کرتے ہو؟ نوجوان نے اس بار بھی نفی میں جواب دیا۔

بالآخر آپ ﷺ نے فرمایا: تو لوگوں کے لیے بھی وہی پسند کرو جو تم اپنے لیے پسند کرتے ہو اور لوگوں کے لیے بھی وہ ناپسند سمجھو تو خود ناپسند کرتے ہو۔

نوجوان کو ادراک ہو گیا کہ وہ غلطی پر تھا، اس نے نہایت تواضع سے کہا: اللہ سے دعا کیجیے کہ میرا دل پاک کر دے۔ رسول اللہ ﷺ نے نوجوان کے سینے پر ہاتھ رکھا اور دعا کی کہ: اَللّٰهُمَّ اِهْدِ قَلْبَهُ، وَاعْفُ ذَنْبَهُ، وَحَصِّنْ فَرْجَهُ، اے اللہ! اس کے دل کو ہدایت دے، اس کا گناہ معاف کر، اور اس کی شرمگاہ کی حفاظت کر۔

نوجوان یہ کہتا ہوا مجلس سے باہر آ گیا، واللہ! میں رسول اللہ ﷺ کے پاس آیا اور مجھے دنیا کا کوئی کام زنا سے زیادہ پسند نہیں تھا، اور اب یہ حالت ہے کہ دنیا کو کوئی کام مجھے زنا سے بڑھ کر ناپسند نہیں۔

(زندگی سے لطف اٹھائیے: ۲۶۹/۲۷۰)

اسلام کی باکمال خواتین

خلیدہ بنت قیس انصاریہ دہمانیہؓ (والدہ محترمہ بشر بن براء بن معرورؓ)

از: مولانا مفتی رفیع حنیف صاحب قاسمی *

نام و نسب: یہ جلیل القدر صحابیہؓ ہیں، ان کا نام: خلیدہ بنت قیس بن ثابت بن خالد بن اشجع ہے ”قبیلہ بنو دہمان“ کی ایک معزز خاتون ہیں، ان کا نکاح صحابی رسولؐ ”براء بن معرورؓ“ سے ہوا، ان کا شمار قبیلہ بنو سلمہ کے سرداروں میں ہوا تھا، بیعت عقبہ اولیٰ کے بارہ نقباء میں شامل تھے، ان کے بطن سے ”بشر بن براءؓ“ سے ولادت ہوئی، جو بدر، احد، خندق اور خیبر کے غزوات میں شریک رہے، خیبر کے موقع اللہ کے رسول ﷺ کے ہمراہ تھے، جب ایک یہودی عورت نے وہاں زہر آلود بکری کھلائی، اسی خیبر کے موقع میں نبی کریم ﷺ کے ساتھ زہر آلودہ بکری کھانے سے بشر بن براءؓ راہی عالم بقا ہو گئے، ان کی ایک بیٹی ”سلافہ رضی اللہ عنہا“ جو مشہور صحابی حضرت قتادہ رضی اللہ عنہا کی اہلیہ محترمہ ہیں۔

(تلخیص فہوم اہل الاثر فی عیون التاریخ والسیر، ابن الجوزی: ۹۵/۱، شرکتہ دارالرقم بن ابی الارقم، بیروت)

قبول اسلام: انہوں نے اپنے شوہر حضرت براء بن معرورؓ کے ساتھ اسلام قبول کیا، ابتداءً اسلام قبول کرنے والوں میں ان کا شمار ہوتا ہے، رسول اللہ ﷺ کے مدینہ منورہ آمد سے ایک سال قبل ہی شوہر کا انتقال ہو گیا۔ جب نبی کریم ﷺ مدینہ منورہ تشریف لائے تو آپ ﷺ نے حضرت بشر کو باپ کی جگہ بنو سلمہ کا سردار (نقیب) مقرر فرمایا دین اسلام پر نہایت ثبات قدمی کے ساتھ جمی رہیں۔

مرویات: اس عظیم صحابیہ کو صحبت رسول اللہ ﷺ کا بڑا وافر حصہ ہوگا، ان سے کئی ایک مشہور و معروف روایتیں منقول ہیں:

۱۔ ”ام بشر زوجہ براء بن معرورؓ“ رضی اللہ عنہا بیان کرتی ہیں کہ انہوں نے رسول اللہ ﷺ سے پوچھا: یا رسول اللہ! کیا مردے آپس میں ایک دوسرے کو پہچانتے ہیں؟ آپ ﷺ نے فرمایا: ”تربت یداک“ (تیرے ہاتھ خاک آلود ہوں، یعنی تجب کے اظہار کے طور پر فرمایا) یا کبھی فرمایا: تربت جبینک (تیری

پیشانی خاک آلود ہو، نیک روح جنت میں سبز پرندے کی طرح ہوتی، اگر پرندے درختوں کی ٹہنیوں پر ایک دوسرے کو پہچان سکتے ہیں، تو یقیناً روحیں بھی ایک دوسرے کو پہچانتی ہیں ”فإن كان الطير يتعارفون في رؤوس الشجرة، فإنهم يتعارفون“۔

۲۔ ”ام بشر زوجہ براء بن معرور“ رضی اللہ عنہا بیان کرتی ہیں کہ میں نے رسول اللہ ﷺ کو اپنے صحابہ سے فرماتے ہوئے سنا: کیا میں تمہیں نہ بتاؤں کہ سب سے بہتر انسان کون ہے؟ صحابہ نے کہا: ”کیوں نہیں! یا رسول اللہ! آپ ﷺ نے مغرب کی طرف اشارہ کرتے ہوئے فرمایا: وہ شخص جو گھوڑے کی لگام تھامے ہوئے ہو، ہر وقت تیار ہو کہ وہ دشمن پر حملہ کرے یا دشمن اس پر حملہ کرے۔

پھر فرمایا: کیا میں تمہیں نہ بتاؤں کہ اس کے بعد سب سے بہتر انسان کون ہے؟ انہوں نے کہا: جی ہاں! یا رسول اللہ! آپ ﷺ نے حجاز کی سمت اشارہ کرتے ہوئے فرمایا: وہ شخص جو اپنی بکریوں کے ساتھ رہتا ہو، نماز قائم کرتا ہو، زکوٰۃ ادا کرتا ہو، اور اپنے مال میں اللہ کا حق جانتا ہو، اور لوگوں کے شر سے الگ رہتا ہو۔ ”رجل في غنمه يقيم الصلاة ويؤتي الزكاة ويعلم حق الله عليه في ماله قد اعتزل شرو الناس“۔

۳۔ حضرت عائشہ رضی اللہ عنہا فرماتی ہیں کہ: ”ام بشر زوجہ براء بن معرور“ رضی اللہ عنہا رسول اللہ ﷺ کی آخری بیماری میں آپ کی عیادت کے لیے آئیں، اس وقت آپ ﷺ کو بخار تھا۔ انہوں نے آپ کو چھوا اور کہا: یا رسول اللہ! میں نے کسی پر اتنی سخت گرمی (بخار) محسوس نہیں کی، جتنی آپ پر ہے۔ آپ ﷺ نے فرمایا: جس طرح ہمیں دوہرا جرماتا ہے، اسی طرح ہم پر دوہرا امتحان بھی آتا ہے، پھر فرمایا: لوگ کیا کہہ رہے ہیں؟ انہوں نے کہا: لوگ کہتے ہیں کہ آپ کو ذات الجنب (سینے کی بیماری) ہو گئی ہے۔

آپ ﷺ نے فرمایا: اللہ اسے مجھ پر ہرگز مسلط نہیں کرے گا، یہ تو شیطان کی ایک چبھن؛ بلکہ یہ اس کھانے (زہریلے گوشت) کی وجہ سے ہے جو میں اور تمہارا بیٹے نے خیبر کے دن کھایا تھا، وہی اثر مجھ پر برابر رہتا رہا یہاں تک کہ اب میری ”شہ رگ“ کے کلنے کا وقت آ گیا ہے۔ (وفات کا وقت قریب آ گیا ہے) اسی بیماری میں رسول اللہ ﷺ کی وفات ہوئی، اور آپ ﷺ شہید ہوئے۔ (مغازی الواقدی: غزوۃ خیبر: ۶۷۹/۲،

دارالاعلیٰ، بیروت، الطبقات الکبریٰ لابن سعد، فاطمہ بنت الاُسود، ۲/۸، ۲۴۱، دارالکتب العلمیہ، بیروت)

وفات: حضرت خلیدہ رضی اللہ عنہا کب تک حیات رہیں؟ اس سے متعلق مزید حالات اور سن وفات کا

تذکرہ کتب تاریخ میں نہیں ملتا۔ (الطبقات الکبریٰ لابن سعد، فاطمہ بنت الاُسود، ۲/۸، ۲۴۱، دارالکتب العلمیہ، بیروت)

حیا ایمان کا حصہ ہے

از: مولانا مفتی محمد منور قاسمی *

ایک مومن کے اندر خوبیوں اور کمالات کو پیدا کرنے کے لیے شریعتِ مطہرہ نے بہت ساری چیزوں کا حکم اور ترغیب دیا ہے، انھیں میں سے ایک چیز حیا بھی ہے؛ چنانچہ ایک حدیثِ پاک میں آپ ﷺ کا ارشادِ گرامی ہے: "الحیاء شعبة من الإیمان" کہ حیا ایمان کا ایک بڑا حصہ اور شاخ ہے۔ (بخاری، کتاب الایمان، رقم: ۹۰) سب سے پہلے یہ جان لینا مناسب ہے کہ حیا کسے کہتے ہیں؟ چنانچہ ملا علی قاری علیہ الرحمۃ (مرقات المفاتیح ۱۳/۱) میں رقم طراز ہیں: هو خلق يمنع الشخص عن الفعل القبیح بسبب الایمان کالحیاء من کشف العورة حیا ایک ایسی صفت ہے جو انسان کو ایمان کی برکت سے برے اور ناجائز کام سے روکے جیسے ستر کھولنے سے حیا کرنا۔

حیاء ایمانی و شرعی

واضح رہے کہ یہاں حدیث میں حیا کی متعدد اقسام میں سے حیاء ایمانی کی تعریف کی گئی ہے۔ جس مومن کے اندر یہ صفت اور خوبی علی وجہ الکمال موجود ہو وہ کامل باحیا مسلمان ہے، اللہ کا محبوب و پسندیدہ بندہ ہے؛ کیوں کہ اللہ رب العزت باحیا ہے، وہ حیا کو پسند فرماتا ہے، ایسا مسلمان جنتی ہے؛ کیوں کہ حیا ایمان کا ایک جزو اور حصہ ہے، اور ایمان دخولِ جنت کا سبب ہے؛ لہذا ہم میں سے ہر مسلمان کو باحیا بننا چاہیے، جس کے اندر یہ صفت ہے تو وہ اس سے بہت فائدہ اٹھائے، اور جس کے اندر نہیں ہے وہ اس کو پیدا کرنے کی کوشش اور محنت کرے اور اپنے آپ کو اس صفت کے ساتھ متصف کرنے کی فکر کرے۔

حیاء ڈھال ہے

حیا ایک ایسی صفت ہے جو انسان کو برائی کرنے سے روکتی ہے، حیا کی بدولت انسان بہت سارے گناہوں، معاصی اور غلط کاموں سے بچتا اور پرہیز کرتا ہے، جس کے اندر حیا نہ ہو وہ ہر برائی کرنے پر آمادہ

ہو جاتا ہے۔ آپ ﷺ کا فرمانِ عالی بھی اسی کی طرف مشیر ہے، فرماتے ہیں: "إذا لم تستحی فاصنع ما شئت" (بخاری، کتاب احادیث الانبیاء، رقم: ۳۴۸۴) کہ اگر آپ کے اندر شرم و حیا ہی نہ ہو تو آپ جو چاہیں کریں۔

معاذ اللہ! حضور ﷺ کے اس ارشاد کا یہ مطلب نہیں ہے کہ حضور ہمیں اچھے برے، ہر طرح کے کام کرنے کی اجازت دے رہے ہیں؛ بل کہ اس کے ذریعے یہ پیغام دینا چاہتے ہیں کہ اپنے اندر حیا پیدا کرو، اپنے آپ کو ایک باحیا انسان بناؤ؛ کیوں کہ یہی صفت آپ کی سرخ روئی کا ذریعہ ہے، یہی صفت آپ کی کامیابی کی ضامن ہے، یہ صفت آپ کو بلندی عطا کرے گی، یہی صفت آپ کو ترقی کی راہ پر لائے گی؛ گویا کہ حیا ایک حجاب ہے جو برائی کو روک دیتی ہے، حیا ایک حدِ فاصل ہے برائی کے لیے، حیا ہی کی بدولت انسان باکمال و بامراد ہوتا ہے۔

کامیاب معاشرہ

جس معاشرے میں حیا ہو، وہ معاشرہ کامیاب و سرخ رو ہے، وہ معاشرہ قابلِ تعریف و لائقِ تحسین ہے، اس میں ماں، بہن، بیٹی، بہو، ہر ایک کی عزت محفوظ رہتی ہے، اس معاشرے کے ہر فرد کی زندگی قابلِ مدح ہوتی ہے، وہ معاشرہ چین و سکون کی زندگی گزارتا ہے، وہ معاشرہ آرام و راحت والی سانس لیتا ہے، اس کے برخلاف جس معاشرے میں یہ صفت نہ ہو، وہاں کے ہر فرد کی زندگی اجیرن بن جاتی ہے، اس میں کوئی اپنا قدم رکھنا نہیں چاہتا، اس سے ہر کوئی دور رہنے کی کوشش کرتا ہے، وہ دن بہ دن زوال و پستی کی راہ پر گامزن رہتا ہے؛ اس لیے ضرورت ہے کہ ہم سب سے پہلے اپنے اندر، پھر اپنے خاندان میں، پھر اپنے علاقے میں اور پھر اپنے پورے معاشرے میں اس صفت کو لانے کی، اس خوبی کو پیدا کرنے کی، اس کمال سے متصف ہونے کی فکر اور محنت کریں۔

آج ہمارے اندر برائیاں عام ہونے کی ایک وجہ یہ بھی ہے کہ ہمارے اندر وصفِ حیا کمزور پڑ رہا ہے، جس کی وجہ سے جو طبیعت میں آتا ہے، کر گزرتے ہیں، ذرا نظرِ ثانی کی ضرورت محسوس نہیں کرتے۔

اللہ رب العزت ہمارے اندر اس صفت کو پیدا کرنے کی توفیق مرحمت فرمائے۔ آمین

برداشت و رواداری کا عالمی دن

مولانا عبدالرشید طلحہ نعمانی قاسمی *

ہر سال 16 نومبر کو دنیا بھر میں برداشت کا عالمی دن منایا جاتا ہے۔ اس دن کو منانے کا مقصد معاشرے میں برداشت و رواداری کی ضرورت، صبر و تحمل کی اہمیت، دوسروں کے فرائض و حقوق کا احترام اور عدم برداشت کے معاشرے پر رونما ہونے والے منفی اثرات سے آگاہی فراہم کرنا ہے۔ برداشت کے عالمی دن کے موقع پر انسانی حقوق کی تنظیمیں خصوصاً اقلیتوں کے ساتھ غیر مساوی اور امتیازی سلوک کی روک تھام کی اہمیت اجاگر کرتی ہیں۔

عدم برداشت ہی کی وجہ سے معاشرے میں بد نظمی، بے عنوانی، معاشرتی استحصال، لاقانونیت اور ظلم و عداوت جیسے ناسور پنپ رہے ہیں، عدم برداشت ہی کی بنا پر آج کا انسان بے چینی، جلد بازی، حسد، احساس کمتری اور ذہنی دباؤ کا شکار ہوتا جا رہا ہے، یہی صبر و تحمل کی کمی ہے؛ جس کا خمیازہ ہم آج دہشت گردی کی صورت میں بھگت رہے ہیں۔

انسانی معاشرہ ایک گل دستے کی طرح ہے جس طرح گل دستے میں مختلف رنگ کے ہمہ نوع پھول، حسن و خوبصورتی کا باعث ہوتے ہیں، بالکل اسی طرح انسانی معاشرہ بھی مختلف انخیال، مختلف المذہب اور مختلف النسل افراد سے مل کر ترتیب پاتا ہے اور اس کا یہی تنوع اس کی خوبصورتی کا سبب بنتا ہے۔ چنانچہ میانہ روی، رواداری، تحمل مزاجی، عفو و درگزر اور ایک دوسرے کو برداشت کرنے کا جذبہ، یہ وہ خوبیاں ہیں جن کی وجہ سے سماج امن و امان کا گہوارہ بنتا ہے اور اس طرح ایک صالح معاشرہ تشکیل پاتا ہے۔

کوئی زمانہ تھا کہ حق گوئی اور بے باکی جواں مردوں کا آئین اور قلندروں کا طریق سمجھی جاتی تھی؛ مگر میری نظر میں فی زمانہ جبر و جبروت سے زیادہ ہمت برداشت ہی مردان خردمند اور جوانان ہوش مند کا طرہ امتیاز ہے۔

قوت برداشت ان اعلیٰ صفات میں سے ہے؛ جو افراد کیلئے انفرادی طور پر اور اقوام کیلئے اجتماعی طور پر فوز و فلاح، کامیابی و کامرانی، عزت و عظمت اور ترقی و سر بلندی کا ذریعہ ہے۔ تحمل وہ دولت ہے؛ جس کی وجہ سے انسان کے نفس میں ایسی غیر معمولی طاقت پیدا ہوتی ہے جو کسی بھی حالت میں انسان پر قوت غضب کو غالب نہیں

آنے دیتی۔ دین و شریعت میں حق پر ہوتے ہوئے مصائب سہنا، مظالم برداشت کرنا، تکالیف انگیز کرنا تو اخلاق کا اونچا معیار اور انسانیت کی بڑی معراج ہے۔ والحق الحق ان یُنتج؛ مگر خود ساختہ مزعومات اور من مانی نظریات پر اصرار کرنا، بردستی انہیں تسلیم کرنے پر مجبور کرنا، خلاف ورزی پر مشتعل و براہیختہ ہونا، پر لے درجہ کی حماقت اور نچلے درجہ کی جہالت ہے۔

یہ ایک ناقابل تردید حقیقت ہے کہ قومیں اور افراد، جب اقبال مند ہوتے ہیں تو اپنا احتساب خود کرتے ہیں، اپنے خیالات و نظریات کو مستند سمجھ کر، مطمئن نہیں ہو جاتے؛ بل کہ ہر وقت جائزہ لیتے رہتے ہیں کہ کہیں ان میں کوئی کھوٹ تو نہیں؟ خلاف عقل و شرع کوئی بات تو نہیں؟ لیکن افسوس صد افسوس کہ عصر حاضر میں جو جادو سرچڑھ کر بول رہا ہے، جو خمار ذہن و دماغ پہ چھایا ہوا ہے اور جو سودا سروس میں سایا ہوا ہے، بے لاگ انداز میں بغیر کسی ہچکچاہٹ کے، بلا خوف و لومۃ لائم لکھا جائے تو وہ ہے ”حکم رانی کا جنوں اور بڑائی جتلانے کا فسوں“، وہ بھی قوت برداشت کے بغیر۔ آج ہر کوئی کنویں کے مینڈک کی طرح خود کو حاکم اعلیٰ اور عقل کل سمجھتا ہے، چار لوگ کیا معاون بن گئے خود کو متبوع و مخدوم گمان کرنے لگتا ہے۔ بعض بعض تو ایسا حاکمانہ؛ بل کہ آمرانہ مزاج رکھتے ہیں کہ تلاش کرنے پر بھی عاجزی، انکساری اور فروتنی؛ بل کہ ان کی ادنی جھلک بھی ان میں دور دور تک نظر نہیں آتی۔ اس پر طرہ یہ کہ وہ خود بھی اس طلسم سے باہر نہیں آنا چاہتے اور خودی کی خدائی میں اتنے مصروف و مگن اور انا کی خول میں اس طرح مقید و بند ہو جاتے ہیں کہ انجام کار اوقات فراموش بن بیٹھتے ہیں۔ ایسے افراد کا جب احتساب کیا جاتا ہے، انہیں دیانتاً کوئی اہم پہلو بتلایا جاتا ہے تو بیدار مغزی کا ثبوت دینے اور خندہ پیشانی کا مظاہرہ کرنے کے بجائے کینے اور حسد کو پالنے، بغض و عناد کو راہ دینے اور زندگی بھر کی دشمنی مول لینے سے بھی دریغ نہیں کرتے۔

نفسیاتی طور پر ہر انسان کی یہی خواہش ہوتی ہے کہ وہ سننے سے زیادہ سنانے کو پسند کرتا ہے، ماننے سے زیادہ منوانے کو ترجیح دیتا ہے۔ یہی وجہ ہے کہ زیادہ تر لوگ اس نیت سے نہیں سنتے کہ مخاطب کی بات کو سمجھیں؛ بلکہ وہ اس لئے سنتے ہیں کہ انہیں جواب دینا ہوتا ہے، اس لیے یا تو وہ دخل اندازی کرتے ہوئے خود بولنے لگتے ہیں یا پھر بولنے کی تیاری میں مصروف ہو جاتے ہیں۔ ظاہر ہے کہ آدمی صحیح معنی میں یا تو سن سکتا ہے یا بول سکتا ہے۔ ان دونوں کاموں کو جمع کرنا کسی مثبت نتیجہ تک نہیں پہنچا سکتا۔ اور یہی صبر و ضبط حضور پر نور صلی اللہ علیہ وسلم کا اسوہ حسنہ ہے؛ بل کہ ان کی تعلیمات کا پہلا درس ہی قوت برداشت ہے کہ ہم اپنے آئینہ دل کو اس حد تک ستھرا رکھیں کہ زمانے کے دیئے ہوئے صدمات، دکھ اور اذیتیں اسے گرد آلود نہ کر سکیں؛ کیونکہ دل کی صفائی اور روشنی

ہی وہ صفائی اور روشنی ہے جس میں ہم روز قیامت اپنے رب کا دیدار کر سکیں گے۔ جہاں تک ہم نے اپنے اکابر کو پڑھا اور دیکھا تو یہی سمجھا کہ ان کو اپنی اصلاح کی بڑی فکر تھی، اگر کوئی ان کو ان کی غلطی بتاتا تو وہ یہ نہیں دیکھتے تھے کہ غلطی بتانے والا کون ہے؟ اس کا انداز کیسا ہے؟ وہ ہمارا مخالف ہے یا موافق؟ بلکہ اگر غلطی معلوم ہو جاتی تو علی الفور تسلیم کر لیتے اور برملا اعلان و اعتراف سے کبھی پیچھے نہ ہٹتے۔ البتہ دوسروں کو ان کی غلطی بتانے میں حکمت اور حدود کا بھرپور خیال رکھتے۔

دارالعلوم دیوبند کے پہلے شیخ الحدیث اور صدر المدرسین حضرت مولانا محمد یعقوب صاحب نانوتوی جنہیں ان کے علوم کی وسعت اور گہرائی کی وجہ سے شاہ عبدالعزیز ثانی کہا جاتا تھا، ان کے تلمیذ ارشد حکیم الامت حضرت مولانا اشرف علی تھانویؒ نے بار بار بیان کیا ہے کہ جب کوئی انہیں ان کی کسی غلطی پر تنبیہ کرتا تو نہایت شکر گزاری سے بار بار اس کا اعتراف کرتے تھے اور غالباً اسی کا اثر تھا کہ حضرت تھانویؒ نے (جو کثیر التصانیف بزرگ ہیں) اپنے یہاں ایک مستقل سلسلہ ترجیح الرائج کا قائم کر رکھا تھا اور کہیں سے کوئی بھی کسی چیز پر گرفت کرتا تھا تو اسے بغور ملاحظہ فرماتے اور اس کی رائے کو درست پاتے تو بے تکلف اس کا اعتراف کر کے اپنے سابق قول سے رجوع فرما لیتے۔ حضرت سید سلیمان ندویؒ جیسی وسیع المطالعہ شخصیت نے بھی رجوع و اعتراف کے نام سے ایک مضمون تحریر فرمایا تھا جس میں اپنی متعدد آراء سے برملا رجوع کیا۔

برداشت کی اس سے بڑی کیا مثال دی جاسکتی ہے کہ کانگریس ولیگ کے اختلافات کے دوران کسی لیگی نے دارالعلوم دیوبند کی مسند حدیث اور عہدہ صدارت پر فائز اس عظیم ہستی کو (جسے دنیا شیخ الاسلام سید حسین احمد مدنیؒ کے نام سے جانتی ہے) درس کے بعد ایک چٹھی دی؛ جس میں صاف طور پر یہ لکھا ہوا تھا: سنا ہے آپ حرامی ہیں! حضرت مولانا نے جیسے ہی اس چٹھی کو پڑھا تو نہ پہلو بدلا، نہ غصے اور ناگواری کا اظہار کیا حتیٰ کہ پیشانی پر بل لائے بغیر پورے اطمینان سے یوں جواب دیا: نہیں! میں حرامی نہیں ہوں۔ میرے والدین کے نکاح کے گواہ آج بھی نانڈہ ضلع فیض آباد میں موجود ہیں۔ وہاں جا کر تحقیق کی جاسکتی ہے۔

الغرض: اہل حق کا ہمیشہ یہی شعار رہا ہے، غلطی کے اعتراف سے آدمی کو بلندی ملتی ہے۔ یاد رکھنا چاہئے کہ ہمارا صبر و تحمل، ہماری قوت برداشت اور جبر ذات ہمارے لئے ہمیشہ خیر اور اجر کا سبب بنتی ہے، دانشوروں کا ماننا ہے کہ ہر معاشرے میں انتشار و خلفشار کی بنیادی وجہ قوت برداشت کی کمی ہے اگر انسان اسی بنیادی خامی بلکہ کمزوری کے خلاف نبرد آزما رہے تو یہ دنیا رہنے کیلئے ایک پرسکون جگہ بن سکے گی اور سکون سے بڑھ کر انسان کو اور کس دولت کی ضرورت ہو سکتی ہے؟؟؟

اچھے نام شریعت میں مطلوب بھی ہیں اور محمود بھی

از قلم: مفتی احمد عبید اللہ یاسر قاسمی *

آج کے روشن خیال اور فیشن زدہ معاشرہ میں دینی حقائق کو اجاگر کرنا اور دین کی بالکل واضح، بدیہی اور موٹی موٹی باتوں کا سمجھنا بھی بے حد مشکل ہو چکا ہے، وہ قوم جو اپنے شعائر سے ناواقف ہو، مرضی خدا اور منشاء نبی پر من مانی زندگی کو ترجیح دیتی ہو، دینی جہالت و ناخواندگی، جہل و عناد، ظلم و سرکشی کی اس تاریک فضا میں کس کو کیا کہا جائے؟ اور کیا بتلایا جائے؟ من جملہ فیشن کے نام پر پائی جانے والی خرابیوں میں سے ایک اہم خرابی اچھے ناموں کا نہ رکھنا ہے، عصر حاضر میں لوگ اسمائے حسنی انبیاء کرام علیہم السلام صحابہ کرام رضی اللہ عنہم اور اولیاء و بزرگان دین کے نام پر اپنی اولاد کا نام رکھنے کو دقیا نو سیت اور قدامت پسندی سے تعبیر کرتے ہیں اور کہتے ہیں مولانا صاحب! ایسا نام بتائیں جو کسی نے آج تک نہ سنا ہو، بولنے میں چاہے مشکلات ہی کیوں نہ ہوں نام میں کیا رکھا ہے؟ دنیا کہاں سے کہاں پہنچ گئی، مولوی اور خطیب تو اسی محدود نظریات کے ارد گرد گھوم رہے ہیں حالانکہ جدید ترقی یافتہ دور کے ماڈرن کم علم اور وسعت نظر کا نعرہ لگانے والوں کو یہ اندازہ نہیں کہ اس عالمگیر مذہب کے ایک حکم پر عمل کرنے میں دنیا و آخرت میں فوز و نجات کے وہ بے شمار از و فوائد پوشیدہ ہیں جس کا مقابلہ دنیا کا کوئی دوسرا مذہب اور دین نہ کیا ہے نہ کر سکتا ہے۔

نام رکھائی اور موجودہ صورت حال

آج قوم مسلم کے وہ افراد جو جدید ترقی یافتہ دور کے خرافات کو بھرپور اور مکمل طور سے استفادہ کے خواہشمند ہوتے ہیں وہ لوگ اپنی جدیدیت اور تجدید پسندی کے چلتے اپنی اولاد اور زیرنگیں اطفال کے ایسے نام رکھنا پسند کر رہے ہیں جو بے معنی ہونے کے ساتھ غلط معانی پر بھی مشتمل ہے، انہیں اس بات سے کوئی حرج ہی نہیں ہوتا کہ آیا یہ ماڈرن نام اسلامی ہے یا غیر اسلامی؟ از روئے شریعت محمود و مطلوب بھی ہے یا نہیں؟ حتیٰ کہ نام سن کر یہ فرق بھی نہیں ہو پاتا کہ یہ نام والا مسلم ہے یا غیر مسلم؟ مرد ہے یا عورت؟

عمدہ، معنی دار، اسلامی، اور شرعی نام رکھنے پر موجودہ دور میں عام طور پر یہی کہا جا رہا ہے کہ مولوی صاحب! یہ نام تو کافی پرانا ہے، یہ نام تو گھسا پیٹا ہے، نام ہو تو کچھ نیا، سب سے الگ، ایسا جواب تک کسی سے ناسنا ہو وہ بتائیں، ظاہر ہے افرادِ خاندان کے ناموں سے الگ نام کے حد تک تو ان کا تقاضہ ٹھیک ہے مگر غیر اسلامی نام کا تقاضہ جدیدیت کے نام پر درست نہیں ہے، افسوس تو یہ ہے کہ آج ہم یہ جاننے کی کوشش ہی نہیں کرتے کہ رسول اکرم ﷺ کی اس پس منظر میں کیا تعلیمات ہیں؟ اور کیا ارشادات ہیں؟ جبکہ اس سلسلے میں رحمۃ اللعالمین ﷺ کے عہدہ اور بہترین تعلیمات موجود ہیں؛ آپ علیہ السلام نے والدین کی ذمہ داری اور حسن ادب کی تلقین فرماتے ہوئے ارشاد فرمایا: وعن ایوب بن موسیٰ عن ابیہ عن جدہ ان رسول اللہ ﷺ قال مانحل والد ولده من نحل افضل من ادب حسن (رواہ الترمذی والبیہقی)

ترجمہ: حضرت ایوبؑ اپنے والد سے اور وہ اپنے دادا (ابن سعیدؑ) سے روایت کرتے ہیں کہ آنحضرت ﷺ نے ارشاد فرمایا کسی باپ نے اپنی اولاد کو اچھی تعلیم و تربیت سے بہتر کوئی عطیہ نہیں ہے۔
کیسے نام شریعت کی نظر میں مستحسن ہیں؟

نومولود بچوں کے نام ایسے رکھنے چاہیے جو اللہ اور اس کے پیغمبرؐ کے بتلائے ہوئے محبوب نام ہوں، جن میں ایسے معانی پر جس میں اسلام و ایمان کی پختگی، سلامتی طبع اور بہترین تہذیب و اخلاق کی جھلک موجود ہو خود نبی کریم ﷺ نے ارشاد فرمایا: عن ابی وہب الجثنمی قال قال رسول اللہ ﷺ تسموا باسماء الانبياء واحب الاسماء الى الله عبد الله وعبد الرحمن واصدقها حارث وھام واقبحھا حرب و مرہ (رواہ ابوداؤد)

ترجمہ ”حضرت ابو وہب جثنمی سے روایت ہے کہ رسول اللہ ﷺ نے فرمایا انبیاء کے نام پر اپنے نام رکھو اور اللہ تعالیٰ کے نزدیک بہترین نام عبد اللہ و عبد الرحمن ہیں نیز زیادہ صحیح اور حق پر مبنی نام حارث اور ھام ہیں اور سب سے برے نام حرب اور مرہ ہیں۔“

یہاں اس حدیث شریف سے مقصود یہ ہے کہ ہر وہ نام رکھنا باعث برکت و رحمت ہے جس میں اللہ کے کسی صفت کے ساتھ بندہ کی عبدیت اور بندگی و تابعداری کا اظہار ہو رہا ہو جیسے عبد الخالق، عند الملک، عبد الرزاق، عبد العلیم، عبد الخیر، اور عبد الرافع۔ طاہر، طیب

اور لڑکیوں میں اُمۃ اللہ، اُمۃ الرحمن، اُمۃ المتین، یا خدیجہ، فاطمہ سمیہ، طاہرہ، ذاکرہ، شاکرہ، صابرہ رکھنے

غلط معنی پر مشتمل نام رکھنا ممنوع ہے

ہم اپنی اولاد کا ایسا نام ہرگز نہ رکھیں جن کے معنی و مفہوم میں فحاشی، بداخلاقی، سنگ دلی اور بے دینی وغیرہ پائی جا رہی ہو، شریعت مطہرہ جو انسان کو اس کے نفس کو غرور و تکبر، ریاء نام و نمود، اپنی ستائش و تعریف اور خود نمائی سے محفوظ رکھنے کی جس شدت سے قرآن وحدیث میں بار بار تلقین فرمایا ہے اس کی مثال دنیا کے اور مذاہب میں کہیں نہیں ملتی۔

اسلام میں اچھے نام رکھنے کی جہاں بہت اہمیت ہے تو وہیں غلط معانی پر مشتمل نام رکھنے کی ممانعت بھی ہے اور اس سے بچنے کی تاکید بھی، قرآن مجید کے مقدس آیات میں رب کائنات نے ارشاد فرمایا: وَلَا تَنَابُزُوا بِالْأَلْقَابِ (ایک دوسرے کو برے ناموں اور القاب سے نہ چڑایا کرو) (سورۃ الحجرات آیت نمبر ۱۱) اور معلم اعظم ﷺ نے ایسے نام رکھنے سے منع فرمایا جس میں اپنی تعریف کا پہلو نمایاں ہو رہا ہو ارشاد گرامی ہے: وعن زینب بنت ابی سلمہ قالت سمیت برہ فقال رسول اللہ لا تزکو انفسکم اللہ اعلم باهل البر منکم ستموہا زینب (رواہ مسلم) ”حضرت زینب بنت ابی سلمہ فرماتی ہیں کہ میرا نام برہ (نیکو کار) رکھا گیا۔ حضور ﷺ نے فرمایا کہ اپنے نفس کی تعریف نہ کرو تم میں جو شخص نیکو کار ہے اسے اللہ خوب جانتا ہے۔“

یعنی نبی کریم ﷺ نے ایسا نام رکھنے سے بھی منع فرمایا جس کے معنی سے انسان کی اپنی ذات کی تعریف ظاہر ہو رہی ہو کیونکہ کہ نام کا اپنے مسمیٰ میں تاثیر اکثر و بیشتر پائی جاتی ہے، ایسے نام رکھنے سے نفس میں بڑائی اور تکبر کے اثرات پیدا ہونے کے خطرات زیادہ موجود ہیں۔ اور اللہ رب العزت خود جس فرد میں عجز و انکساری اور تواضع ہوا اسے اپنا محبوب گردانتا ہے اور جہاں غرور و تکبر ہوا اللہ پاک اسے ذلیل و خوار کر دیتا ہے۔

برے نام کی تبدیلی نبی کریم ﷺ سے ثابت ہے

ناموں کے سلسلہ میں ہمارے معاشرے میں اپنے عقل و تصور کے مطابق بے حد افراط و تفریط سے کام لیا جا رہا ہے اگر بعض لوگ رعب و دبدبہ کے اظہار کیلئے اپنے بچوں کے عجیب و غریب نام رکھ رہے ہیں تو بعض سادہ لوح مسلمان ایسے بھی ہیں جو اپنی سادگی، کم فہمی یا کم علمی کی وجہ سے اپنے بچوں کے ایسے نام رکھ دیتے ہیں جو خدا کی نافرمانی اور دین کی مخالفت پر مبنی ہوتے جیسے عاصی، آثم، عاصیہ ایسے ناموں کو بھی آنحضرت ﷺ نے برا قرار دیکر تبدیل کرنے کی ترغیب فرمائی۔

نبی اکرم ﷺ ارشاد ہے: وعن ابن عمر ان بنتا كانت لعمر يقال لها عاصية فسمها رسول الله جميلة (رواه مسلم) حضرت ابن عمرؓ سے مروی ہے کہ حضرت عمر فاروقؓ کی ایک بیٹی تھی جس کو عاصیہ کے نام سے پکارا جاتا تھا۔ (عاصیہ کا معنی گناہ گار ہے) چنانچہ حضور ﷺ نے اس کا نام جمیلہ رکھا۔ گویا جب نام ہی عاصیہ نافرمان اور گناہ گار رکھ دیا۔ تو انسان کے نام کا اس کی زندگی پر اثر انداز ہونے کی وجہ ایسے نام رکھنے کو بھی سرکارِ دو عالم نے عاصیہ یعنی نافرمان کے بجائے جمیلہ جس کا معنی خوبصورت ہے رکھ دیا۔

والدین پر اولاد کا پہلا حق

والدین پر اولاد کا یہ سب سے پہلا حق ہے کہ ولادت کے بعد انسان کی شناخت کا جواہم ذریعہ اس کا نام ہے وہ ایسا رکھیں جو قرآن کے اور رسول کی تعلیم سے متصادم نہ ہو، اسلام نے بیٹے اور بیٹی دونوں کو رحمت خداوندی قرار دے کر بیٹی کو بھی اپنے حکمت کے مطابق وہی سلوک کرنے کا حکم دیا جس کا بیٹا مستحق ہے، جس طرح بیٹیوں کے نام انبیاء و صحابہ کرامؓ کے نام سے رکھنے سے باعث برکت ہوتے ہیں اسی طرح بیٹیوں کے نام ازواج و مطہرات صحابیات کے ناموں سے رکھنے میں بھی بے انتہا برکات ہوتی ہے۔

محترم والدین!!

والدین کی خدمت میں دردمندانہ درخواست

یا ایہا الذین آمنوا قوا انفسکم واهلیکم ناراً کے تحت سب سے پہلے والدین پر ہی یہ ذمہ داری عائد ہوتی ہے کہ اپنے آپ کو اور اپنے اہل و عیال کو جہنم کی آگ سے بچائیں!! ابتدائی مراحل سے ہی بچوں کی صحیح پرورش، انکا مستقبل سنوارنے اور بگاڑنے کا سلسلہ شروع ہو جاتا ہے اگر قوم مسلم یہیں سے اولاد کی تربیت کے سلسلے میں شریعت کے بتائے ہوئے اصول و احکام کو اپنے عقل کی کسوٹی پر پرکھنے کی بجائے سارے معاملات اللہ کی حکمت پر چھوڑ کر اسی پر عمل کرنے والی بنے گی اور منشاء خداوندی اور تعلیم نبوی پر رضامند ہوگی تو یہی اولاد آگے چل کر والدین کی آنکھوں کی ٹھنڈک سرمایہ آخرت اور صدقات جاریہ ہوگی، بصورت دیگر غیر اسلامی و شرعی تربیت کے جرم میں والدین بھی یہ نجات جگر جب بڑے ہو کر جرائم گناہوں کا ارتکاب کریں گے تو شریک جرم کی حیثیت سے جہنم کے ایندھن بن بھی سکتے ہیں! اللہم احفظنا منہ

اللہ پاک دین مستقیم کی صحیح سمجھ اور دین اسلام کی کامل پیروی کی توفیق عطا فرمائے، نبی رحمت ﷺ کی تعلیمات کو اپنی زندگی میں اجاگر کرنے کی توفیق عطا فرمائے۔ آمین ثم آمین یا رب العالمین

فلم ”دی تاج اسٹوری“ تاریخ ہند پر کلنک

از: مولانا مفتی محمد سلمان قاسمی *

ہندوستان کو انگریزوں کی آمد سے قبل سونے کی چڑیا کہا جاتا تھا، اس کی کئی وجوہات میں سے ایک اس ملک کی خوب روئی بھی ہے، سرزمین ہند پر کئی قوموں نے زور آزمائی کی ہے، کسی نے اس ملک کا صرف استحصال کیا تو کسی نے اس کے حسن کو مزید نکھارا، مغلیہ دور سلطنت ہندوستانی تاریخ کا ایک اہم حصہ ہے، شاہانِ مغل کی تاریخ کئی اعتبار سے قابل ذکر ہے، بالخصوص ملک کی تعمیر و ترقی میں مغل بادشاہوں کا جو عظیم کردار رہا وہ کبھی فراموش نہیں کیا جاسکتا، شاہانِ مغل میں جہانگیر کا بیٹا و جانشین "خرم" معروف بہ شاہ جہاں ہے، یہ نام تاریخ ہند کے افتخار پر اپنی شان و شوکت، عدل و انصاف، تعمیر و ترقی، اور حسن ذوق کے باعث تابندہ و پائندہ ہے۔

شاہ جہاں کا مختصر تعارف:

شاہ جہاں کا اصل نام خرم تھا، وہ بادشاہ جہانگیر کے فرزند اور مغل خاندان کے چشم و چراغ تھے، شاہ جہاں نے اپنے حسن تدبیر سے ملک کو استحکام بخشا۔ ان کے دور میں فنِ تعمیر، عدل و سیاست، اور تہذیب و تمدن کا ایسا عروج ہوا جو آج بھی دنیا کے لیے مثال ہے۔

تعمیرات و فنون کا سنہری عہد:

شاہ جہاں کا نام سنتے ہی تاج محل کا ذکر زبان پر آتا ہے، وہ لازوال عمارت جو محبت کی علامت اور فنِ تعمیر کی معراج بن چکی ہے۔ لیکن تاج محل کے علاوہ بھی ان کے دور کی بے شمار یادگاریں آج تک ان کی فنی بصیرت اور جمالیاتی ذوق کی گواہی دیتی ہیں۔ لال قلعہ، جامع مسجد دہلی، موتی مسجد آگرہ، شالامار باغ لاہور، اور دیگر بے مثال عمارتیں شاہ جہاں کی تخلیقی ذوق و نظر کی روشن مثالیں ہیں۔ ان کے دور میں فنِ خطاطی، سنگ تراشی، نقش و نگار، اور باغبانی میں جو ترقی ہوئی وہ اس سے قبل برصغیر میں کبھی نہ دیکھی گئی تھی۔ شاہ جہاں کے دور میں سلطنتِ مغلیہ کی معیشت اپنے عروج پر تھی۔ تجارت کے راستے کھلے، امن و امان کی بدولت زراعت اور صنعت کو فروغ ملا۔ سڑکیں، سرائے، پل اور نہری نظام عام لوگوں کی سہولت کے لیے قائم کیے گئے۔

”تاج محل“ حسنِ جاوداں کی تابندہ تصویر:

شاہ جہاں کے عظیم الشان کارناموں میں خصوصی طور پر قابل ذکر تاج محل ہے، جب سورج کی کرنیں دریائے جمنہ کے شفاف پانیوں پر جھلکاتی ہیں، تو ان لہروں میں جو سفید سنگِ مرمر کی عمارت اپنی لطافت اور شان کے ساتھ ابھرتی ہے، وہ ہے تاج محل، دریائے جمنہ کا پرسکون پانی تاج محل کے عکس کو سینے میں سمیٹے خاموشی سے بہتا رہتا ہے، گویا اپنے ہی اندر اس حسن کو محفوظ کر لینا چاہتا ہو۔ جب سورج اپنی پوری آب و تاب سے چمکتا ہے، تو تاج محل اپنی سفید مرمری چمک سے آنکھوں کو خیرہ کر دیتا ہے۔ سنگِ مرمر پر تراشے گئے خوشنما پھول، بیل بوٹے، ان کے درمیان قیمتی و متنوع الاوان پتھروں سے بنے ہوئے نقوش، پتھروں میں کندہ قرآنی آیات کی خطاطی سب کچھ روشنی میں جھلکاتے ہوئے معلوم ہوتے ہیں، ہر زاویہ، ہر دیوار، ہر محراب میں توازن و تناسب کی ایک دنیا آباد ہے۔

تاج محل کا نقشہ ہندوستانی و اسلامی فنِ تعمیر کا حسین امتزاج ہے۔ اس کی بنیادوں میں فارسی نزاکت، ترک عظمت اور ہندی نرمی کا حسین سنگم ہے۔ چاروں مینار گویا محافطوں کی طرح گنبد کے گرد ایستادہ ہیں۔ وسط میں بلند گنبد آسمان کو چھوتا ہوا نظر آتا ہے، فی الجملہ تاج محل اپنے حسن و جمال اور تعمیراتی نقش و نگار میں نادر المثال ہے، دنیا بھر کے زائرین بڑی عظمت سے تاج محل کے دیدار کے لیے لمبی لمبی مسافتیں طے کر کے آگرہ پہنچتے ہیں، اور تاج محل کے دلکش مناظر میں کھو جاتے ہیں۔

محقق و مستند تاریخی روایات سے ثابت ہے نیز ساری دنیا جانتی ہے کہ شاہ جہاں نے تاج محل اپنی محبوب و عزیز ترین اہلیہ ممتاز محل (اصل نام ارجند بانو) کی یاد میں تعمیر کروایا تھا جب اس کی چودھویں بچے کے وضع حمل کے دوران خون کے زیادہ بہاؤ سے کم عمری میں ہی وفات ہوئی، بادشاہ کو چوں کہ اپنی اس اہلیہ سے حد درجہ لگاؤ اور بے پناہ محبت تھی تو اس نے اس کی یاد میں کوئی یادگار کام کرنے کا منصوبہ بنایا اور اس کی مزار پر دنیا کی سب سے خوبصورت عمارت تاج محل کی تعمیر کی۔

فلم دی تاج اسٹوری:

ملک کی بدلتی فضا میں جہاں حکومت ہند اور ان کی کاسہ لیس میڈیا جو بدامنی پھیلا رہی ہے اور اسلام کی نفرت کے شیوع کے لیے جو طور طریقے اپنائے جا رہے ہیں انہیں میں سے ایک اسلام مخالف فلموں کا تسلسل ہے، آج کل کی فلموں میں اسلامی تہذیب و شریعت، اسلامی احکام اور ذاتی طور پر مسلمانوں کو ٹارگٹ کر کے

ایک طرح کا منفی تاثر پیدا کیا جا رہا ہے، ساتھ ہی فلموں کے ذریعے ہند میں مسلمان بادشاہوں کی جو گراں قدر خدمات ہیں ان پر پانی پھیرنے اور ان کو ملک کا غاصب وڈا کو اور ہندوؤں کے حق میں ظالم و سفاک باور کرانے کی کوشش کی جا رہی ہے، اس سلسلے میں انہوں نے سب سے زیادہ حضرت اورنگ زیب عالمگیر رحمہ اللہ کو نشانہ بنایا ہے، اور یہ سلسلہ مغل سلطانوں میں تقریباً انہیں کے حد تک محدود تھا، لیکن اب ان کے والد شاہ جہاں کے خلاف نشتر چل رہے ہیں، شاہ جہاں کا سب سے بڑا کارنامہ جس کے بوجھ تلے ہندوستان آج بھی دبا ہوا ہے "تاج محل" کی تعمیر ہے، جس کے ذریعے ہندوستان کا عالمی سطح پر نام بھی روشن ہے اور وہاں پر حاضر ہونے والے زائرین کے سبب حکومت ہند کو خطیر مقدار کا نفع بھی حاصل ہوتا ہے، حق تو یہ تھا کہ شاہ جہاں کے کارناموں کو سراہا جاتا، ان کی تاریخ و خدمات کو لوگوں میں عام کیا جاتا، نئی نسل کے سامنے ان کی خوبیاں بیان کی جاتیں، لیکن اس کے برعکس ان پر الزام لگایا جا رہا ہے کہ تاج محل کو انہوں نے مندر پر بنایا ہے، وہ زمین پہلے ہندوؤں کی تھی، تاج محل کی جگہ تیجوند آباد تھا وغیرہ وغیرہ، اب اسی سلسلے میں ایک فلم THE TAJ STORY (دی تاج اسٹوری) 31، اکتوبر 2025ء کو منظر عام پر آنے والی ہے، فلم کا بنیادی کانسپٹ ہندوؤں اور لبرل عوام کے ذہن کو جمال ہندوستان تاج محل اور اس کے بانی شاہ جہاں کے تعلق سے پراگندہ کرنا ہے، پہلے تو فلم کا ایسا پوسٹر سامنے آیا کہ تاج محل کے گنبد سے ہندوؤں کے بھگوان شیو جی نمایاں ہو رہے ہیں، پھر کچھ دنوں قبل فلم کا ٹریلر جاری کیا گیا جس میں صاف طور پر مسلم دشمنی ظاہر ہو رہی ہے، ٹریلر میں دکھایا گیا کہ ایک وشنو داس نامی شخص جو کئی سال تک تاج محل پر وارد ہونے والے سیاحوں کو گائیڈ کرتا تھا وہی تاج محل کے خلاف کھڑا ہو گیا، اس کو تاج محل کے بانی اور اس کے طرز تعمیر پر شک ہونے لگا تو اس نے تاج محل اور اس کے بانی شاہ جہاں کے خلاف ہندوستانی عدلیہ میں عرضی داخل کی کہ تاج محل کی تحقیق کی جائے؛ اس لیے کہ یہ مندر کو گرا کر بنایا گیا ہے، اس میں مندر کے آثار کسی درجے موجود ہیں وغیرہ وغیرہ، نیز تاج محل کے اندرون حصے میں جو 22/20 کمرے مقفل ہیں ان کا سراغ لگایا جائے کیوں کہ ممکن ہے ان میں کچھ مورتیاں چھپی ہوئی ہوں اور مندر کے آثار موجود ہوں، پھر کچھ ایسے ڈائلاگز بھی ہیں کہ تاج محل کے بانی "شاہ جہاں کا کام مندر بنانا نہیں بلکہ مندر توڑنا ہے" مقصد یہ ہے کہ مسلم بادشاہوں کی نفرت سماج میں بڑھتی جائے، ایک اور ڈائلاگ یہ ہے کہ "ہندوستانیوں کے رگ رگ میں سناتن ہیں"، تاکہ یہ سب دیکھ کر اور سن کر ہندو مزید جذباتی اور مشتعل ہو جائیں، فلم میں اور کیا کیا زہر گھولا گیا اس کا توریلیز کے بعد ہی پتہ چلے گا۔

اس پروپگنڈے کا آغاز کہاں سے ہوا:

دراصل تاج محل کے تیج محل ہونے کا مدعا اٹھانے والا سب سے پہلا شخص PN OAK یعنی پروشوتم ناگیش اوک ہے، یہ شخص بزعم خود مورخ ہے جس کا قلم صرف ہندو تو کی تائید اور اس کے علاوہ مذاہب کی مخالفت میں چلتا تھا، اس نے لال قلعہ، تاج محل، لکھنؤ کے تاریخی مقامات حتیٰ کہ کعبۃ اللہ اور مذہب عیسائیت کو بھی ہندومت سے جوڑنے کی کوشش کی ہے، اس نے عبارتوں کو توڑ مروڑ کر اور تاریخی کتابوں میں من مانی تصرفات کے ذریعے اپنے خطرناک نظریات کو ثابت کرنے کی کوشش کی ہے، اس جعلی مورخ کے نزدیک مستند تاریخی حقائق کے بالمقابل اس کے اپنے نظریات اور خیال میں پک رہا خناس اہمیت کا حامل ہے، اس نے اپنی مخصوص آئیڈیالوجی سے تاج محل کے تعلق سے دعویٰ کیا کہ یہ ایک ہندو مندر تھا اور عدالت میں تاج محل کی تعمیر کے خلاف ایک درخواست بھی پیش کی تھی۔

ویکپیڈیا رپورٹ کے مطابق سال 2000ء میں بھارت کی سپریم کورٹ نے پی۔ این۔ اوک کی وہ درخواست مسترد کر دی جس میں انہوں نے مطالبہ کیا تھا کہ تاج محل کو ایک ہندو بادشاہ کی تعمیر قرار دیا جائے۔ عدالت نے اپنے فیصلے میں کہا کہ اوک کو تاج محل کے بارے میں ایک غیر معقول ضد یا خط لاحق ہے۔ سن 2017ء تک اوک کے نظریے سے متاثر ہو کر مختلف عدالتوں میں کئی مقدمات دائر کیے گئے جن میں تاج محل کو ہندو مندر قرار دینے کی کوشش کی گئی۔ تاہم محکمہ آثار قدیمہ ہند (Archaeological Survey of India) نے اگست 2017ء میں واضح طور پر بیان دیا کہ: "ایسا کوئی ثبوت موجود نہیں ہے جس سے یہ ظاہر ہو کہ تاج محل کبھی کسی مندر یا ہندو عمارت کے طور پر استعمال ہوا ہو۔"

معروف مؤرخ جانلر ٹیلٹسن (Giles Tillotson) نے اوک کے دعوؤں کو "تاج محل کو نیا مطلب دینے کی ایک مایوس کن کوشش" جعلی علمیت (pseudo-scholarship) قرار دیا ہے۔

ان کے مطابق پی۔ این۔ اوک نے بادشاہ نامہ میں مذکور اس بات کو غلط انداز میں پیش کیا کہ شاہ جہاں نے تاج محل کی زمین بے سنگھ اوّل سے خریدی تھی، جس زمین پر پہلے راجا کے کسی جد نے ایک عمارت تعمیر کی تھی۔ اوک نے اسی بنیاد پر یہ کہانی گھڑی کہ تاج محل دراصل ایک قدیم ہندو عمارت تھی۔ ٹیلٹسن مزید لکھتے ہیں کہ:

اوک نے تاج محل کی تعمیر کو تیرہ صدی قبل (چوتھی صدی عیسوی) سے منسوب کرنے کی کوشش کی، حالانکہ

اس زمانے میں ایسی پختہ عمارتیں بنانے کی تکنیکی صلاحیت ہندوستان میں موجود نہیں تھی۔ اُس دور کی صرف سنگ تراشی یا چٹانوں کو تراش کر بنائی گئی عمارتیں ہی پائی جاتی ہیں۔ بعد میں اوک نے اپنی رائے بدل کر کہا کہ یہ عمارت بارہویں صدی کی ہے۔ اوک کا یہ بھی دعویٰ تھا کہ مغلوں نے خود کچھ نہیں بنایا بلکہ قدیم ہندو عمارتوں کو تبدیل کر کے استعمال کیا۔ حتیٰ کہ انہوں نے مغربی ایشیا (West Asia) کی عمارتوں کو بھی "ہندو طرز تعمیر کی پیداوار" قرار دیا۔ تاریخی روایات کے مطابق یہ زمین شاہ جہاں نے راجہ جے سنگھ (راجپوت حکمران) سے خریدی تھی۔ بدایونی کی "واقعاتِ عالمگیری" اور محمد صالح کنہوی "عمل صالح" (مشہور بہ شاہجہان نامہ) میں مذکور ہے کہ "یہ قطعہ زمین جہاں تاج محل کی بنیاد رکھی گئی، پہلے راجہ مان سنگھ کے باغ کا حصہ تھا، جو اس وقت راجہ جے سنگھ کے قبضے میں تھا۔ شاہ جہاں نے اسے راجہ جے سنگھ سے قیثاً خریدا، تب جا کر وہاں تعمیر شروع کی گئی۔" (حوالہ: "عمل صالح" جلد دوم، ص ۴۰۵، مطبوعہ: مطبع نظامی، دہلی)

”بادشاہ نامہ“ از عبد الحمید لاہوری جو شاہ جہاں کے درباری مؤرخ تھے، وہ لکھتے ہیں:

"پہلے یہ زمین راجہ مان سنگھ کی ملکیت تھی۔ موجودہ راجہ جے سنگھ نے شاہی ضرورت کے پیش نظر یہ قطعہ بہ قیمت مناسب بادشاہ کے سپرد کیا۔" (حوالہ: بادشاہ نامہ، جلد دوم، صفحہ ۴۰۱، ایڈیشن: نیشنل آرکائیوز آف انڈیا)

سر پرسی براؤن (Sir Percy Brown) اپنی کتاب

Indian Architecture Islamic Period

میں لکھتے ہیں:

"The site of the Taj Mahal was originally the property of Raja Jai Singh, which Shah Jahan purchased before the construction began"

(Reference: Percy Brown, Indian Architecture The Islamic Period, Vol. II, p. 82)

(ASI)(Archaeological Survey of India)

کی سرکاری ریکارڈ رپورٹ میں بھی یہی ذکر ہے:

"Historical documents confirm that the land was acquired from Raja Jai Singh of Amber by Shah Jahan in exchange for four havelis elsewhere in Agra".

(Source: ASI Report on Taj Mahal, 1923, p. 17)

اشرف المجالس

ترتیب و پیش کش: مفتی محمد احمد علی صاحب قاسمی *

محذومنا و محبوبنا حضرت مولانا محمد عبد القوی صاحب مدظلہ العالی ہر جمعہ بعد نماز عصر ہفتہ واری اصلاحی مجلس میں حکیم الامت مجدد الملت حضرت مولانا اشرف علی تھانوی رحمہ اللہ کے ”منتخب ملفوظات“ (مرتبہ حضرت مولانا بیچا نعمانی زید مجدد) کی کچھ توضیح و تشریح کے ساتھ تعلیم فرماتے ہیں، اُن ملفوظات کو قارئین اشرف الجرائد و عامہ مسلمین کے لئے ترتیب دیا گیا ہے۔
از مرتب

(۱۸) حضرت شیخ الحدیثؒ کا راہِ علم میں مجاہدہ

ارشاد فرمایا: شیخ الحدیث حضرت مولانا زکریا صاحب کاندھلوی رحمۃ اللہ علیہ نے جب ”اوجز المسالک“ کی تصنیف شروع کی تو آپ کو اس کے مکمل کرنے میں بہت وقت لگ گیا، مغرب کے بعد ہی اپنی لائبریری میں تشریف لے جاتے تھے، حضرت مولانا سلمان صاحب مظاہری رحمۃ اللہ علیہ نے روتے ہوئے خود یہ واقعہ علماء کی ایک مجلس میں روتے ہوئے سنایا تھا کہ کبھی وہ اور کبھی حضرت مولانا عاقل صاحب دامت برکاتہم — دونوں حضرت شیخ الحدیث رحمہ اللہ کے داماد تھے — اپنی اپنی بیویوں یعنی شیخ کی بیٹیوں کے ساتھ حضرت شیخؒ کی خدمت میں لگے رہتے تھے، بیٹی کا کام یہ ہوتا تھا کہ حضرت کی لنگی بنائے جب گرمی کی شدت سے پسینے میں بھیگ جاتے تو سوکھے ہوئے کپڑے لا کر دینا اور بھیگے ہوئے دھو کر سوکھا دینا۔ تو پانی میں بھگا کر اس کو سکھا دیتی اور سوکھی ہوئی لا کر دیتی رہتیں، داماد کا کام یہ ہوتا تھا کہ مختلف کتابیں جن کی حضرت کو ضرورت ہوتی اٹھا کر حضرت کی خدمت میں پیش کرتے رہنا، یا حضرت کسی مضمون کے سلسلہ میں اشارہ فرماتے تو اس مضمون کو تلاش کر کے حضرت کے سامنے رکھنا، دن میں پڑھتے ہوئے راتوں میں یہ مشقتیں علم کی خاطر اٹھاتے تھے۔

جب یہ کتاب چھپی تو مدینہ منورہ کے ایک عالم نے کہا کہ ”اس کتاب کو پڑھ کر کوئی نہیں کہہ سکتا کہ کسی حنفی عالم نے لکھی ہے“، اور ایک بہت بڑے عالم نے کہا کہ ”مالکیہ کی تاریخ میں ایسی جامع اور مفصل شرح نہیں آئی

ہے، اس سے اس محنت کا خود بخود اندازہ کیا جاسکتا ہے کہ جو شیخ نے علمی تصنیفات کے سلسلے میں کی ہیں، آج ہم کسل مندی و سہل پسندی کی وجہ سے ان کتابوں کو پڑھ بھی نہیں پارہے ہیں، جنہیں لکھنے کے لئے ان لوگوں نے راحت و آرام کی اتنی قربانیاں دی ہیں۔

علم کا راستہ یوں ہی طے ہوتا ہے، جب آدمی علم کے راستہ میں فنا نہیں ہو جاتا، اپنی راحت و سکون کو چھوڑ کر کتاب کا نہیں ہو جاتا؛ تب تک اللہ تعالیٰ اس کو علم عطا نہیں فرماتے؛ کیونکہ علم اللہ کی صفت ہے اور اللہ غنی ہے تو اس کی صفات بھی غنی ہیں، سراپا محتاج کو ملتا ہے، سر سے پیر تک سراپا طالب بن جائے تب اللہ غیب سے علم عطا فرماتے ہیں۔

(۱۹) اپنے شیخ کی نقل بھی اجازت کے بغیر نہیں کرنا چاہیے

ارشاد فرمایا: شیخ الحدیث حضرت مولانا زکریا صاحب رحمۃ اللہ علیہ نے اپنی کسی مجلس میں ذکر فرمایا کہ جب تک میری پھوپھی زندہ تھیں (حضرت شیخ الحدیث رحمۃ اللہ علیہ کی تربیت و پرورش زیادہ تر ان ہی کے پاس ہوئی تھی)، رات کا کھانا نوالے بنانا کر خود ہی کھلا دیتی تھیں؛ اس لیے کہ حضرت مغرب ہی سے تصنیفی کاموں میں مشغول ہو جاتے تھے، پورا دھیان اسی میں رہتا تھا، ان کا انتقال ہو کر اب تیس برس ہو گئے، ۳۰ سال سے میں نے رات کا کھانا نہیں کھایا۔ حضرت کے مریدین میں ایک بزرگ تھے صوفی عبدالرب صاحب رحمۃ اللہ علیہ، انہوں نے اس واقعہ سے بہت اثر لیا، اور رات کا کھانا چھوڑ دیا؛ مگر چند دن سے زیادہ اس کو برداشت نہیں کر سکے، اپنی ذمہ داریوں پر اس کا اثر پڑنے لگا، انہوں نے اپنا یہ حال حضرت شیخ رحمہ اللہ کو لکھا، تو اس کے جواب میں حضرت نے ان کو لکھا کہ خبردار! آئندہ سے میری نقل بھی میرے مشورے کے بغیر نہ کرنا، آج کل بہت سے مریدین خود ہی مشیخت شروع کر دیتے ہیں، ہر کام میں شیخ کی نقل مارنے کی کوشش کرتے ہیں، اجازت نہیں لیتے کہ میں اس کا اہل بھی ہوں یا نہیں؟ ان کے لئے بس یہ ثبوت کافی ہے کہ حضرت کر رہے ہیں، خانقاہ میں ہو رہا ہے، وہ بھی صرف ان چیزوں میں نقل کرتے ہیں جن سے مشیخت کا اظہار ہوتا ہے، اور جن چیزوں میں مریدی کا اظہار ہوا ان میں کوئی اتباع نہیں؛ خوب سمجھ لو یہ بھی نفس کا مکر ہے جس میں اس نے مبتلا کر رکھا ہے۔

(۲۰) شیخ کی صحبت و خدمت سب سے مقدم ہے

ارشاد فرمایا: نظام حیدر آباد نے حضرت شیخ الحدیث رحمۃ اللہ علیہ کو حدیث کی کچھ کتابوں کی تحقیق کے لئے ”دائرة المعارف العثمانیہ“ میں طلب کیا (حیدر آباد میں دائرة المعارف العثمانیہ کے نام سے ایک تحقیقی ادارہ تھا،

جو حکومت حیدرآباد کے تحت چلتا تھا، اس زمانہ میں ساری دنیا میں کہیں ایسا ادارہ نہیں تھا، حتیٰ کہ عرب علماء کو بھی بہت سی علمی کتابیں یہیں سے ملیں، ایک اور ادارہ ”دائرة المعارف العثمانیہ“ کے نام سے قائم تھا؛ اس میں فقہ حنفی کی نادر کتابیں جمع کی گئی تھیں، اس میں احناف کی کتب کا بہت بڑا ذخیرہ جمع کیا گیا تھا، یہ مولانا ابوالوفاء افغانیؒ کا شخصی ذوق اور کارنامہ تھا تو اس زمانہ میں حضرت شیخ کو ۵۰ روپے تنخواہ، موٹر کار (جو کہ صرف نوابوں کے پاس ہوتی تھی) اور سرکاری بنگلہ کی پیشکش کے ساتھ حیدرآباد سے دعوت دی گئی کہ آپ یہاں تشریف لے آئیے؛ وہاں سے بھی زیادہ تحقیقی کام یہاں ہو سکتا ہے حضرت شیخ رحمہ اللہ نے اس کا جواب یہ دیا کہ میں اپنے شیخ کے علمی کاموں میں مدد کر رہا ہوں اُسے چھوڑ کر وہاں نہیں آ سکتا، اپنے حضرت شیخ کی خدمت و صحبت کو خاطر نہیں چھوڑ سکتا، چنانچہ نہیں آئے، مظاہر علوم سہارنپور ہی میں کام کرتے رہے۔ حالاں کہ انھیں وہاں کی محدود آمدنی کی وجہ سے کبھی کبھی مقروض بھی ہو جانا پڑتا تھا، ایک جگہ آپ بقی میں لکھا ہے کہ قرض ادا کرنے کے لئے گھر کے برتن بھی بیچنا پڑا، ایسی تنگی کی زندگی گزار لی مگر ایسی پیشکش کو ٹھکرا دیا، پھر اللہ پاک نے اخیر عمر میں فتوحات کے دروازے کھول دئے، نہ صرف ان کے گھر خوش حالی آئی بل کہ بہت سوں کی خوش حالی کا ذریعہ بن گئے۔ بڑوں کے ان احوال سے طلبہ و علماء کو سبق لینا چاہیے۔

(۲۱) طالب علم کو طلب علم کے زمانہ ہی سے عمل کی فکر و جستجو میں لگ جانا چاہیے

ارشاد فرمایا: پہلے زمانہ میں مشائخ کی صحبت اور عملی زندگی میں تقویٰ و طہارت کا اہتمام حصول علم کے ساتھ ساتھ ہوتا تھا، الگ الگ نہیں تھا، اب طلبہ نے علم کا زمانہ الگ کر دیا ہے، عمل کا زمانہ الگ کر دیا ہے، اس لیے زمانہ علم میں عمل کی طرف توجہ نہیں دیتے، اپنے اخلاق کی درستگی اور اپنی صفات کو تبدیل کرنے کی فکر نہیں کرتے، اور جو کچھ کتاب و سنت میں پڑھتے ہیں اس کی روشنی میں اپنے کو دیکھنے اور پرکھنے کی کوشش نہیں کرتے، کیوں؟ اس لیے کہ ذہن میں ہے کہ یہ علم کا زمانہ ہے، عمل کا زمانہ بعد میں آئے گا؛ حالاں کہ عمل کا حکم تو بالغ ہونے کے بعد سے ہی شروع ہو گیا، فرشتوں نے لکھنا بھی شروع کر دیا ہے، مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ یاد رکھو! ایسا طالب علم جو علم و عمل کے زمانہ کو الگ کرتا ہے اس کے عمل کا زمانہ موت تک بھی نہیں آئے گا؛ اور یہ نظر بھی آرہا ہے کہ ایسے لوگوں کے عمل کا زمانہ اب تک بھی نہیں آیا، جبکہ عمر گزر رہی ہے، اور جنہوں نے طالب علمی کے زمانے سے ہی عمل کو ٹھان لیا وہ ماشاء اللہ جوانی ہی میں متقی بن گئے، شاب نشأ فی عبادة اللہ کے مصداق ہو گئے۔

ارشاد السالکین

”خانقاہ سعیدیہ“ میں ہر شمسِ مہینے کے دوسرے اتوار کو صبح ۹ بجے تا شب ۹ بجے اصلاحی مجلس منعقد ہوتی ہے، اس میں جنوبی ہند کی تمام ہی ریاستوں سے تقریباً تین سو سالکین شرکت کرتے ہیں، صبح ۱۰ تا ۱۲ بجے کی نشست میں شرکاء کے پوچھے گئے سوالات کے جواب مرشدی حضرت اقدس مولانا محمد عبدالقوی صاحب مدظلہ العالی خود دیتے ہیں، جو بہت ہی نافع ہوتے ہیں، علماء و عوام سب ہی اس کے قائل ہیں، اس لئے مولانا مفتی محمد احمد علی صاحب قاسمی زید فضلہ افتادہ ادارہ ہذا و مجاز حضرت والا نے ان کو جمع کر کے قارئین کے فائدے کے لئے شائع کیا ہے۔ از مرتب

ذکر و عبادت لذت کے لئے نہیں؛ بلکہ اللہ کا حکم سمجھ کر کرنا چاہئے۔

سوال (۱): ذکر میں لذت نہیں ہوتی ہے، اور بد نظری سے سو فیصد بچنا نہیں ہو رہا ہے، علاج تجویز فرمائیں۔
جواب:- لذت کے لیے تو ذکر نہیں کیا جاتا، یہ ایک غلط فہمی ہے، اس کو دور کرو، لذت ہو یا نہ ہو، اعمال کیے جاتے رہیں، عبادات میں لذت اگر آجائے تو اللہ کا شکر ادا کرو، نہ ملے تو کوئی حرج کی بات نہیں ہے، جتنے اعمال و عبادات ہیں اللہ کا حکم سمجھ کر کیے جاتے ہیں، لذت کے لیے نہیں کیے جاتے، کبھی ایسا ہوتا ہے کہ آدمی کو کسی عمل میں لذت ملتی ہے تو پھر وہ لذت ہی کے لیے کرتا ہے، اللہ کو بھول جاتا ہے، تو گویا وہ عبادت بھی غیر اللہ کے لیے ہو گئی، اس لیے اللہ تعالیٰ کبھی لذت دیتے ہیں، اور کبھی نہیں دیتے؛ تاکہ بندہ اس کو عبادت بنا کر رکھے خواہش نفس نہ بنا بیٹھے۔ جہاں تک بد نظری سے سو فیصد بچنے کی بات ہے تو سو فیصد کامیابی تو ہم سے مانگی بھی نہیں گئی، اس کا اللہ نے ہم سے مطالبہ بھی نہیں کیا ہے، اللہ تعالیٰ تو فرما رہے ہیں: فَاتَّقُوا اللَّهَ مَا اسْتَطَعْتُمْ (یعنی جہاں تک ہو سکے تم اللہ سے ڈرتے رہو) یہ دیکھو کہ جتنا ممکن ہے اتنا بھی بچ رہے ہیں یا نہیں؟ سو فیصد کی بات ہی نہیں ہے، ہاں! آدمی یہ مان کے چلے کہ نگاہ کی حفاظت سو فیصد کرنا ہے، اسی کی کوشش کرے اور دعا بھی کرے؛ لیکن پھر بھی بد نظری ہوگی تو اب توبہ اور استغفار کرے۔

گندے وساوس کی وجہ اور اس کا علاج

سوال (۷۲): دوسو سے بہت گندے آتے ہیں، نماز میں بھی، اور کبھی تنہائی میں، کبھی بازار میں، اور یہ

اچانک ہوتا ہے، اصلاح فرمائیں۔

جواب: اچانک ہوتا ہے اس میں کوئی شک نہیں؛ لیکن اس کے پیچھے کوئی لنک ہوتی ہے، اس پہ غور کرو کہ ایسے گندے خیالات آتے کیوں ہیں؟ اگر آدمی ایسے ماحول میں رہا ہو، یا ماضی میں ایسی گندی چیزیں دیکھا ہو تو اس کو ایسے گندے خیالات آتے ہیں، بہر حال اگر کچھ اسباب ہو چکے ہیں؛ چاہے اب نہ ہوں تو بھی ماضی کی باتیں رہ رہ کے ذہن میں آئیں گے، یا کسی مناسبت سے ذہن میں آئیں گی، اس لئے ایسے تمام اسباب سے احتیاط کرنا چاہیے، اور اچھے ماحول میں وقت گزارنے کا اہتمام کرنا چاہیے۔

طبیعت کے بخل کی ایک صورت

سوال (۷۳): میرے اندر ایک بری صفت یہ ہے کہ کوئی اچھی چیز ملے، یا اچھی بات معلوم ہو جائے تو

دوسروں کو ان چیزوں سے محروم دیکھنا چاہتا ہوں، برائے کرم علاج فرمائیں۔

جواب:۔ یہ محض دل کا بخل ہے، مقابلہ آسان ہے؛ مقابلہ یہ ہے کہ جب کوئی چیز آپ کو ملے تو اللہ کا شکر ادا

کرو، اور دعا کرو کہ اللہ پاک یہ توفیق میرے بھائیوں اور دوستوں کو بھی دیتے، اور مجھ سے بڑھ کر دیتے، آپ کا ایسا خیال طبیعت کا بخل ہے، اور اس کا یہی علاج ہے۔

نجاتِ آخرت کے لئے اپنے دین کے ساتھ اپنے متعلقین کے دین کی فکر بھی ضروری ہے

سوال (۷۴):۔ احقر کو دین کی کچھ نہ کچھ فکر ہے؛ مگر احقر کے متعلقین (بھائی بہن بیوی وغیرہ) کے

بارے میں فکر نہیں ہوتی کہ ان کی زندگی میں دین آجائے، اس کا علاج تجویز فرمائے۔

جواب:۔ فکر کرو اور دعا کرو، اس امت کو صرف اپنا دین نجات نہیں دے گا، اپنی طاقت بقدر دوسروں کے

دین کی بھی فکر کرنا ہے، خاص کر وہ جو اپنے ماتحت ہیں؛ ان کی فکر کرو، اور ان کی بے فکری سے تکلیف ہونا چاہیے،

آخرت کے نقصانات مد نظر ہونا چاہیے، کسی کی بھی بے دینی سے بے پرواہی پیدا ہو جانا سگندلی کی بات ہے،

ایک آدمی بھوکا ہے تو تکلیف ہوتی ہے، ایک آدمی بے نمازی ہے تو تکلیف کیوں نہیں ہو رہی ہے؟ معمولی دنیاوی

نقصانات پر ہم اپنی محبت کا، رشتے کا اور تعلق کا حق ادا کرتے ہیں؛ تو وہ بڑے بڑے نقصانات جو آخرت میں

سامنے آنے والے ہیں؛ ان کے بارے میں اور زیادہ ہمدردی ہونی چاہیے۔

آپ کے شرعی مسائل

از: مفتی محمد نعیم الدین قاسمی *

آیت سجدہ سن کر دوسری رکعت میں شامل ہونا

سوال: اگر کوئی، امام سے آیت سجدہ سن کر دوسری رکعت میں نماز میں شامل ہو تو کیا سجدہ تلاوت اس پر واجب ہے؟

جواب: اگر خارج نماز آیت سجدہ سن کر اسی رکعت میں شامل ہو جائے تو امام کا سجدہ کافی ہے، دوبارہ الگ سے سجدہ کرنے کی ضرورت نہیں، لیکن اگر دوسری رکعت میں شامل ہو تو نماز کے بعد سجدہ کرنا ضروری ہے۔
(مستفاد از فتاویٰ دارالعلوم زکریا، ۹/۱۱۵)

قعدہ اولیٰ میں سہو اسلام پھیرنے سے نماز

سوال: اگر کوئی، قعدہ اولیٰ میں سہو اسلام پھیر تو کیا نماز فاسد ہو جاتی ہے؟
جواب: قعدہ اولیٰ میں سہو اسلام پھیرنے سے نماز فاسد نہیں ہوتی، البتہ تیسری رکعت کی طرف کھڑے ہونے میں تاخیر کی وجہ سے سجدہ سہو واجب ہوا، سجدہ سہو کرنے سے نماز درست ہو جائے گی۔
(مستفاد از فتاویٰ دارالعلوم زکریا، ۹/۱۲۲)

خطبہ جمعہ کے دوران سامع کا درود شریف پڑھنا

سوال: خطبہ جمعہ کے دوران سامع اگر درود شریف سنے یا آیت کریمہ: ان الله وملكته يصلون على النبي۔ سنے تو درود شریف کیسے پڑھے بلند آواز سے یا آہستہ؟
جواب: دل میں پڑھے، آہستہ یا بلند آواز سے پڑھنا درست نہیں ہے۔

(مستفاد از فتاویٰ دارالعلوم زکریا، ۹/۱۲۷)

تاخیر رکن کی وہ مقدار جس سے سجدہ سہو واجب ہوتا ہے کیا ہے؟

سوال: تاخیر رکن کی وہ مقدار جس سے سجدہ سہو واجب ہوتا ہے کیا ہے؟

سوال: تاخیر رکن کی صحیح مقدار جس سے سجدہ سہو واجب ہوتا ہے وہ تین تسبیحات کے بقدر ہے، یعنی تین مرتبہ سبحان ربی الاعلیٰ یا سبحان ربی العظیم کے برابر ہے، اس سے کم کی تاخیر میں سجدہ سہو واجب نہیں ہوگا۔ (مستفاد از فتاویٰ دارالعلوم زکریا، ۹/ ۱۴۳)

طالب علم کے پاس سے مدرسہ کی کتاب چوری ہو جائے تو تاوان کا حکم

سوال: اگر مدرسہ کی کتاب طالب علم کے پاس سے چوری ہوگئی تو کیا اس کا تاوان لازم ہوگا؟

جواب: اگر طالب علم نے مقررہ وقت پر کتاب واپس نہیں کی پھر چوری ہوگئی تو کتاب کا تاوان اس پر لازم ہوگا۔ (ورنہ نہیں) (مستفاد از فتاویٰ دارالعلوم زکریا: ۹/ ۷۳)

والد کی تعظیم میں قبلہ اور کعبہ کے الفاظ لکھنے کا حکم

سوال: والد کی تعظیم میں قبلہ اور کعبہ کے الفاظ لکھنے کا کیا حکم ہے؟

جواب: اپنے والد صاحب کے لئے قبلہ اور کعبہ کے الفاظ لکھنا درست تو ہے؛ مگر خلافِ اولیٰ ہے۔

(مستفاد از فتاویٰ دارالعلوم زکریا ۸/ ۳۴۹)

بغیر اجازت کال ریکارڈ کرنے کا حکم

سوال: سامنے والے کو بتائے بغیر موبائل میں اس کی کال ریکارڈ کرنا یا خفیہ کیمرے کے ذریعے کسی کی

ویڈیو بنانا کیسا ہے؟

جواب: ٹیلی فون پر گفتگو عام طور پر ذاتی نوعیت کی ہوتی ہے، لہذا اجازت کے بغیر ایسی گفتگو کو ریکارڈ کرنا

خیانت ہے، اسی طرح خفیہ طور پر کسی کا ویڈیو یا آڈیو بنا کر اسے دوسروں تک عام کرنا سراسر فتنہ انگیزی اور بدترین

گناہ ہے، جس کی شریعت میں گنجائش نہیں۔ (نخبۃ المسائل، ۴/ ۳۴۷)

بغیر اجازت دوسرے کے موبائل کی میموری کی چیزیں دیکھنا

سوال: بغیر اجازت دوسرے کے موبائل کی میموری کی چیزیں دیکھنا کیسا ہے؟









جواب: بغیر اجازت کسی کی غیر موجودگی میں اس کے موبائل میں محفوظ مواد دیکھنا بالکل ناجائز ہے، اور یہ

عمل تجسس کے دائرے میں آئے گا جو کہ حرام ہے۔ (نخبۃ المسائل، ۴/ ۳۷۲)

ASHRAFUL JARAID MONTHLY Rs20/-

RNI No: APURD/2007/24089 Postal. No: HSE/884/23-25

Date of Publication 3rd Nov-25, Date of Posting 5th Nov-25



Printer, Publisher & Owner: Mohd Abdul Qavi, # 17-1-391/2, Khaja Bagh, Sayeedabad Colony, Hyderabad- 500059

Published from: # 17-1-391/2, Khaja Bagh, Sayeedabad Colony, Hyderabad- 500059

Editor: Mohammed Abdul Qavi